

تحیۃ الوضو کی فضیلت

وَعَنْ عُقْبَةَ بْنِ عَامِرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا مِنْ مُسْلِمٍ يَتَوَضَّأُ فَيُحْسِنُ وُضُوءَهُ ثُمَّ يَقُومُ فَيُصَلِّي رَكَعَتَيْنِ مُقْبِلًا عَلَيْهَا بِقَلْبِهِ وَوَجْهِهِ إِلَّا وَجَبَتْ لَهُ الْجَنَّةُ .

[رواہ مسلم]

”عقبہ بن عامر رضی اللہ عنہ فرماتے ہیں کوئی مسلمان ایسا نہیں جو اچھی طرح وضو کرے۔ پھر دو رکعت نماز پوری توجہ سے پڑھے۔ مگر اس کے لیے جنت واجب ہو جاتی ہے۔“

دین کے بنیادی اصول (۳۶)

اصول نمبر 37: وَلَا يَحِلُّ قِتَالُ السُّلْطَانِ وَلَا الْخُرُوجُ عَلَيْهِ لِأَحَدٍ مِنَ النَّاسِ ، فَمَنْ فَعَلَ ذَلِكَ فَهُوَ مُتَبَدِّعٌ عَلَى غَيْرِ السُّنَّةِ وَالطَّرِيقِ۔
 ”کسی کو حاکم سے لڑنا اور اس کے خلاف خروج جائز نہیں، جس نے ایسا کیا وہ بدعتی ہے، سنت اور صحیح راہ پر نہیں۔“

شرح عقیدہ طحاویہ میں فرماتے ہیں: حکمرانوں کے ظالم ہونے کے باوجود ان کی اطاعت اس لیے لازم ہے کہ خروج سے ان کے ظلم کی نسبت کئی گنا زیادہ فساد برپا ہوتا ہے، بلکہ ان کے ظلم پر صبر کرنے سے گناہ ختم ہوتے ہیں، اور اگر میں اضافہ ہوتا ہے۔ اللہ تعالیٰ نے ایسے حکمران ہمارے اوپر ہمارے برے اعمال کی وجہ سے مسلط کیے ہیں، کام کے مطابق ہی بدلہ ملتا ہے، ہمیں توبہ واستغفار کے ساتھ ساتھ اپنے اعمال کی اصلاح کی کوشش بھی کرنی چاہیے۔ [شرح عقیدہ طحاویہ: ۳۸۱]

شرح: حکمرانوں کے خلاف خروج سے بہت فساد پیدا ہوتا ہے، اس سے فتنے، قتل عام اور ظلم ہوتا ہے۔ اسی طرح دین دار، اہل علم اور مومنوں نیز نیک لوگوں کی رسوائی ہوتی، جب کہ بے شمار مفاسد جنم لیتے ہیں۔ پہلے زمانوں میں اس کا بہت تجربہ ہوا ہے، حجاج کی حکومت میں اس کے خلاف جن لوگوں نے خروج کیا تھا، مثلاً: جب ابن اشعث نے امیر المؤمنین عبدالملک کی بیعت سے ہاتھ کھینچا، اس نے عراق کے حاکم کی اطاعت سے بھی ہاتھ کھینچا، اور اس کے ساتھ بہت لوگ جمع ہو گئے، حتیٰ کہ ان میں اپنے وقت کے تابعین علماء بھی خاصی تعداد میں تھے، نتیجہ یہ نکلا کہ حجاج نے جب ان کے خلاف فوج اکٹھی کی تو یہ لوگ بکھر گئے اور بہت بڑی تعداد قتل ہوئی۔ فوج جانے والوں میں سعید بن جبیر رضی اللہ عنہ بھی تھے۔ اسی طرح شہر سوار، جنگ جواد اور عظیم فاتح قتیبہ بن مسلم ہیں، جب انہوں نے سلیمان بن عبدالملک کی اطاعت سے ہاتھ کھینچا تو جنگ چھڑ گئی حتیٰ کہ قتیبہ قتل کر دیے گئے۔ حافظ ابن کثیر کہتے ہیں: ان پر یہ حدیث منطبق ہوتی ہے: ”جو شخص اس حال میں فوت ہوا کہ اس کی گردن کسی کی بیعت میں نہ تھی وہ جاہلیت کی موت مرا۔“ لیکن ان کے لیے رحمہ اللہ کہا جائے گا، کہ ان کا جہاد میں بہت بڑا کردار ہے، نیز بے شمار شہر و سندھ اور روس وغیرہ کے فاتح بھی ہیں۔

اسی طرح ابن مہلب ہیں، جب انہوں نے بھی اطاعت سے ہاتھ کھینچا اور کوشش کی کہ حکومت اچھے طریقے سے کی جائے، اس سے بھی فتنہ کھڑا ہوا۔ اسی طرح بنو امیہ کے آخری دور میں زید بن علی بن الحسین نے خروج کیا، انہوں نے کوشش کی کہ ان کو حکومت مل جائے، لہذا انہیں قتل کر دیا گیا اور ان کے ساتھیوں پر ظلم کر کے قتل کر دیا گیا۔

اسی طرح منصور کی خلافت میں محمد بن علی بن حسن اور ان کے بھائی عباس دو علویوں نے خروج کیا، ان میں سے ہر ایک کے ہاتھ پر بہت لوگوں کی بہت بڑی تعداد نے بیعت کی لیکن آخر کار انہیں بھی قتل کر دیا گیا۔

بہر حال حکمرانوں کے خلاف خروج جائز نہیں، اس لیے کہ اس سے نیک لوگ کمزور ہوتے ہیں اور ان کی رسوائی ہوتی ہے۔ یہ بات معلوم ہی ہے کہ حکمرانوں کے ہاتھ میں اختیارات ہوتے ہیں، لہذا فرمانی کے علاوہ ان کی اطاعت واجب لیکن ان کے خلاف خروج حرام ہے۔ البتہ نبی ﷺ نے فرمایا ہے: ”سوائے یہ کہ تم ان میں کوئی واضح کفر دیکھو اور تمہارے پاس ان کے متعلق اللہ تعالیٰ کے ہاں واضح دلیل موجود ہو۔“ [صحیح بخاری: ۷۰۵۶۔ صحیح مسلم: ۸۴۱ حکم مختلف ہے۔ مزید یہ کہ آپ ﷺ سے پوچھا گیا: کیا ہم ان سے جنگ نہ کریں؟ آپ ﷺ نے فرمایا تھا: ”نہیں جب تک وہ تم میں نماز قائم رکھیں۔“ [صحیح مسلم: ۱۴۸۰]

لہذا جب تک نماز قائم رکھیں اور اسلامی شعائر کا اظہار کریں، خواہ ان میں کچھ غلطیاں اور نقائص بھی موجود ہوں اور انہیں گناہوں پر خردار بھی کیا جاتا ہو، پھر بھی یہ جرائم ان کے خلاف خروج کا سبب نہیں ہو سکتے۔

فہرست

	تجیۃ الوضو کی فضیلت	جواہر پارے
	دین کے بنیادی اصول (۳۶)	کلمہ طیبہ
2	(ترجمہ: ابو بکر ظفر)	اداریہ
4	(حافظ احمد شاہ کر)	درس قرآن
	تفسیر سورہ ق..... (۱۰)	درس حدیث
7	(مولانا ارشاد الحق اثری)	ارکان اسلام
	توفیق الباری	تعلیم و تربیت
9	(حافظ محمد اشرف سعید)	احکام و مسائل
15	(امان اللہ عاصم)	مشاہیر نامہ
22	(محمد بشیر)	ایڈیٹر کی ڈاک
29	(حافظ صلاح الدین یوسف)	تبصرہ کتب
27	(عبدالوہاب خلمی)	شعر و ادب
31	(مرزا محمد یونس)	
35	(محمد اسحاق بھٹی)	
	سفر مدینہ کی صحیح نیت	
	دوسرا رخ (۳)	
	پر و فسر عبد اللہ شاہین)	

اصل چہرہ

حافظ احمد شاکر

اداریہ

ڈاکٹر عافیہ کو سزا سنائی جا چکی، حکومتی بزرگ جہر اور شاطر سیاست دان اب لکیر پٹینے لگے ہیں۔ اہل درد، قانون سے باخبر، حکومتی بے نیازی کے واقف کار اور عالمی سیاست کا ادراک رکھنے والے ایک عرصہ سے اخبارات کے مضامین اور کالموں میں واویلا مچا رہے تھے کہ ڈاکٹر عافیہ کے لیے حکومت کوئی مثبت قدم اٹھائے، قانونی اقدامات کرے اور امریکہ سے قیدیوں کے تبادلے کا معاہدہ کرے جس کے سائے تلے ڈاکٹر عافیہ وطن منتقل ہو سکے۔ لیکن وزارت خارجہ نے اگر کوئی سرگرمی دکھائی ہوتی یا کسی حکم ران کے کان پر کوئی جوں تک رہنمائی ہوتی تو میڈیا اور اخبارات کے ذریعے یہ خبریں یقیناً شہ سرخیوں سے اخبارات میں آگئی ہوتیں۔ اگر اب تک کوئی خبر نہیں آئی تو اس کا معنی یہی سمجھنا چاہیے کہ سانپ گزر چکا اب نمبر ٹانگنے کے لیے یہ سارے سیاست دان اور حکمران لکیر پیٹ رہے ہیں۔

۹/۱۱ کے بعد برسر اقتدار حکم ران نے امریکا کے چشم ابرو کے اشارے پر جس طرح خود سپردگی کا مظاہرہ کر دیا تھا جو کہ اس کی بھی توقع سے بہت زیادہ تھا کہ اس کے سارے مطالبے پلک جھپکتے ہی منظور کر لیے تو اس کے بعد طوق غلامی ڈالنے میں امریکا کا خیر کیوں کرتا؟ جب اس نے جو چاہا وہ سب اس کو کچھل گیا تو پھر اپنے حسن انتخاب پر اس کو اترانا ہی چاہیے تھا اور ہل من مزید (Do More) کا مطالبہ بھی کرنا چاہیے تھا اس لیے کہ اس نے اپنے نا در انتخاب سے جو مطالبے تسلیم کرائے اور منوائے اس میں یہ بھی تھا کہ جس کے بھی قلب میں روح محمد (ﷺ) ہے اس کو امریکا کے حوالے کر دو۔ چنانچہ نامشرف دور حکومت میں دیسیوں بیسیوں نہیں سینکڑوں افراد امریکا کے حوالے کر دیئے گئے تھے جو انوں کے علاوہ ان میں خواتین، بوڑھے اور بچے بھی تھے۔ ڈاکٹر عافیہ بے چاری کو بھی اسی دور میں ایسے ہی جھوٹے الزامات کے تحت جو کہ اصل مفروضے تھے، پکڑ دیا گیا تھا اور آج ۲۷ اکتوبر کے اخبارات میں ڈاکٹر عافیہ کے خلاف تفصیلی فیصلے میں یہ بلی بھی تھیلے سے باہر آئی گئی کہ ڈاکٹر عافیہ کا اصل جرم سیاسی تعصبات..... جسے ہم کھلے لفظوں میں صلیب سے نفرت کہہ سکتے ہیں..... تھے۔ یہ ہے دنیا بھر میں جمہوریت کے نام نہاد چیمپین اور بین المذاہب ہم آہنگی کے داعی کا اصل چہرہ۔

۹/۱۱ کے بعد سے دیکھا جائے تو صلیب نے اپنے بغض کے اظہار میں کبھی تکلف سے کام نہیں لیا۔ بیش نے ایک سے زیادہ مرتبہ نام نہاد دہشت گردی کی اسی جنگ کو صلیبی جنگ کہا لیکن ہمارے حکمران بلکہ سیاست دان صلیب کے خود تسلیم کرنے کے بعد بھی اس صلیبی جنگ کو دہشت گردی کی جنگ ہی کہتے رہے۔ اب تک کسی ایک بھی دینی و سیاسی جماعت یا اس کے قائد کو یہ توفیق نہیں ہوئی کہ وہ اسے صلیب یعنی کفر و اسلام کی جنگ کہے، کیوں؟ کوئی ولی نعمت کو ناراض نہیں کرنا چاہتا اور کوئی روشن مستقبل کی آس ختم نہیں کرنا چاہتا۔

افسوس ناک بات یہ ہے کہ موجودہ حکومت بھی انکل سام کی خدمت میں پہلے حکمرانوں سے زیادہ مستعد اور سابقہ حکومت ہی کے اختیار کردہ راستے پر رواں دواں ہے۔ چنانچہ خوب خوجہ خالد، جولا پتا افراد کی تلاش میں سب سے زیادہ سرگرداں اور ان کے ورثاء کے عملاً شریک غم تھے بھی پہلے لاپتا ہوئے پھر ان کے جاں بحق ہونے کی خبر آئی جس کی حکومتی حلقوں کی طرف سے تصدیق بھی ہو گئی۔ ایسے ہی کراچی سے ایک با اثر شخصیت کے ملنے والے بھی غائب ہوئے تھے لیکن وہ ”اثر پذیر“ کی ”برکت“ سے بازیاب ہو گئے۔ اسی طرح اور بھی بعض ڈاکٹر حضرات غائب ہیں شاید کوئی ایک دو بازیاب بھی ہو گئے ہوں گے اور بعض ابھی تک لاپتہ ہی ہیں۔ دل چاہتا ہے کہ برسر اقتدار طبقہ سے سوال کیا جائے کہ آپ کا یہ رویہ با جگزاروں کا رویہ ہے؟ وعدے نبھا رہے ہیں یا عہد وفا کی لاج رکھے ہوئے ہیں یا یہ کسی اور چیز کا حصہ ہے؟

کیا اس مغربی عشوہ طراز کی تاریخ میں آپ ایک بھی وفا کی مثال پیش کر سکتے ہیں؟ کیا خیال ہے کہ یہ آپ سے وفا کرے گا؟ کیا اس کی بے وفائی اور طوطا چشی آپ پر آشکار ہے؟ اگر ہے تو پھر حضرات گرامی! آپ اس کی بجائے اپنے اللہ سے وفا کریں، اس کے رسول سے وفا کریں، اپنے دین سے وفا کریں، اپنے ملک سے وفا کریں، ملک کے قانون سے وفا کریں، اور اپنے ملک کے عوام سے وفا کریں۔ آپ کس بے وفا، بدعہد، خود غرض اسلام دشمن اور کینہ پرور سے وفا کا تکلف کر رہے ہیں؟ اور کس لیے کر رہے ہیں؟ صرف چند نگوں کی خاطر؟ جو اگلے جہان جاتے ہوئے بالآخر آپ کو چھوڑنے ہی پڑیں گے؟

بتوں سے تھک لو امید خدا سے نوامیدی مجھے بتا تو سہی اور کافر کی کیا ہے؟

پرویز مشرف نے اپنی کتاب میں امریکا مطلوب افراد کی حوالگی کا اعتراف جس ڈھٹائی اور اس کے عوض رقوم کی وصولی کا ذکر جس مجرمانہ دلیری سے کیا ہے وہ ملت سے غداری کا ایک نادر قرار ہے۔ واضح رہے کہ ڈاکٹر عافیہ کے علاوہ بھی سینکڑوں افراد لاپتہ ہو گئے تھے جن میں سے بعض کو عدالت عظمیٰ نے برآمد کر لیا اور کچھ ہنوز لاپتہ ہی ہیں۔ ہماری موجودہ جمہوری حکومت میں بھی بعض افراد کے غائب ہونے کی خبریں آتی رہیں لیکن عافیہ خوش قسمت ہیں کہ ان کے لیے اتنی شدت سے احتجاج ہو رہا اور آوازیں اٹھ رہی ہیں دیگر غائب شدہ افراد کی اکثریت کے ناموں ہی سے ہم واقف نہیں۔

دیکھئے تاریخ کا دھارا کس طرح الٹا بہنے لگا ہے کہ سندھ کی بیٹی کی ایک پکار پر عرب کے صحرا سے مہمد بن قاسم اٹھ کر پہنچ گیا تھا اور اس نے کفر کی اینٹ سے اینٹ بجا دی تھی اب سندھ ہی سے ایک بنت الاسلام کو نام کے مسلمان حکمران نے انہماک کے کافروں کے حوالے کر دیا ع تقوا اے چراغ گردوں تقو گزشتہ اشاعت میں محترم اوریا مقبول جان کے کالم ”تورا بورا کس کا بنا“ میں بتائے گئے اعداد و شمار کے مطابق افغانستان کے مسلمان بھائی افغانستان میں امریکی فوج کشی کو کفر و اسلام کی جنگ جان کر مقابلہ بلکہ ناکوں پہنے بھی چبار ہیں اور کفار سے جنگ کو حصول شہادت کا ذریعہ قرار دے کر اس سے برسر پیکار بھی ہیں جب کہ امریکا ناکامی کے بعد اب وہاں سے بھاگنے کے راستے تلاش کر رہا ہے۔ اس نے تو دنیا بھر میں عموماً اور پاکستان میں خصوصاً قتل و غارت کا جو بازار گرم رکھا ہے وہ صرف اور صرف اسلام دشمنی کا مظہر اور نیو ورلڈ آرڈر کی شق مسلم کشی کا مقصد لیے ہوئے ہے۔ ۶۵ کی جنگ میں جنرل ایوب خاں مرحوم نے جب اپنی مختصر ترین تقریر میں بھارت سے جنگ کو جہاد کہا تو پاکستانی مسلمان کس طرح دیوانہ وار اس جنگ میں شرکت کی خواہش کرنے لگے تھے۔ اور پھر افغانستان میں روس کی فوج کشی کے وقت جب ضیاء مرحوم نے اس کے لیے لفظ جہاد استعمال کیا تو آپ دیکھیں کہ دنیا بھر سے مسلمان ان پہاڑوں میں کس طرح اٹھ پڑے۔ اور مجاہدین نے روس کو جس کی دہشت سے امریکہ بھی لرزاں تھا، کس طرح تاریخ کا راج بلکہ دنیا کے نقشے سے نیست و نابود کر کے دکھا دیا۔ جنگ افغانستان میں اپنے بڑے دشمن کو ختم کرنے کے لیے امریکا نے پاکستان یا مسلمانوں کو ذریعہ بنایا، یا پاکستانی حکومت نے مسلم افغانستان پر لشکر کشی کی سزا کے طور پر اس کی بیخ کنی کے لیے امریکا کو استعمال کیا یہ الگ موضوع ہے جس میں رائے کا اختلاف ہمیشہ باقی رہے گا لیکن اس وقت مقصود صرف یہ ہے کہ ہمارے سیاسی و دینی جماعتوں کے قائدین اور حکمران اپنی سرزمین پاکستان پر لڑی جانے والی صلیبی جنگ کو جب تک امریکی بلکہ صلیبی جنگ قرار نہیں دیتے اس وقت تک سرزمین پاکستان بے گناہوں کے خون سے سرخ ہوتی رہے گی، ہمارے بچے یتیم اور والدین بے سہارا ہوتے رہیں گے ہماری بیٹیوں کے سہاگ اجڑتے رہیں گے اور ہماری بیٹیاں اپنے بھائیوں کے لیے روتی ہی رہیں گی۔

ذاتی اور جماعتی صدمہ:

رمضان المبارک کے تیسرے عشرے یعنی جنم سے آزادی کے عشرہ میں ہمارے ایک بہترین، صالح، مخلص، وفا شعار دوست اور دارالدعوة السلفیہ کی مجلس عاملہ کے ایک متحرک رکن عمران حمید مرزا چند ہفتوں کی پیچیدہ علالت کے بعد انتقال کر گئے، انا للہ وانا الیہ راجعون۔

یہ سب کچھ اس تیزی سے ہوا کہ ہاتھوں سے دُفن کرنے کے باوجود ابھی تک طبیعت امر واقعہ کے تسلیم کرنے سے انکاری ہے۔ ہمارا یہ دوست اس تیزی کے ساتھ رخصت ہوا کہ ہم سب ابھی تک حالت استعجاب میں ہیں۔ رحمہ اللہ رحمة واسعة

ان سے ہمارے خاندانی تعلق کی مدت نصف صدی سے زیادہ ہے۔ ان کے والد مرحوم مرزا عبدالحمید صاحب رحمۃ اللہ بانی الاعتصام کے مخلص نیاز مندوں سے تھے، دارالدعوة السلفیہ کی تشکیل اور الاعتصام کی نشاۃ ثانیہ سے پہلے مولانا محمد عطاء اللہ حنیف رحمۃ اللہ نے مقامی بچوں کے حفظ قرآن کے لیے ۱۹۶۴ء میں مدرسہ مصباح القرآن قائم کیا تھا۔ پھر ۶۹ء میں الاعتصام کی اشاعت کی ذمہ داری جب دوبارہ اس کے بانی کے سرآن پڑی اور پھر جب دارالدعوة السلفیہ کا قیام عمل میں آیا ان سب مراحل میں مرزا عبدالحمید دامے، درمے، سخنے مولانا محمد عطاء اللہ حنیف رحمۃ اللہ کے شانہ بہ شانہ اور قدم بہ قدم چلتے رہے۔ ان کے انتقال کے بعد چند سالوں سے مرحوم عمران مرزا نے مجلس عاملہ میں شامل ہو کر الاعتصام اور دارالدعوة السلفیہ کے لیے بڑے اخلاص سعی و کوشش کرتے رہیں۔ ان کی عمر بھی کوئی ستاون برس تھی، کاروبار ان کا پرلپس کا تھا، قرآن کی تلاوت کا خاص ذوق تھا۔ دینی کتب کے مطالعہ سے اپنے شوق سے ہسپتال روڈ کی ٹمبر مارکیٹ میں کئی سال خطبہ جمعۃ المبارک بھی پڑھا رہے تھے، جماعت کے تبلیغی و تنظیمی امور کے لیے اپنا بہت سا وقت دیتے اور حسب توفیق اللہ کی راہ میں خرچ بھی کرتے تھے۔

انہوں نے بوڑھی والدہ، اہلیہ، تین بیٹیوں اور دو بیٹوں کے علاوہ اپنے جماعتی رفقاء کو سوگوار چھوڑا ہے۔ دعا ہے اللہ تعالیٰ ان کی بشری لغزشیں معاف فرمائے، ان کے درجات بلند کرے اور رمضان المبارک کے عشرہ جنم سے آزادی کی برکت سے ان کو سیدھا جنت الفردوس میں داخل فرمائے، آمین۔

ویراں ہے میکدہ غم و ساغر اداس ہیں تم کیا گئے کہ روٹھ گئے دن بہار کے

تفسیر سورہ ق

مولانا ارشاد الحق اثری رحمہ اللہ

بن جاتا ہے، اس کے بابرکت ہونے کی بنا پر رسول اللہ ﷺ اسے اپنے جسد اطہر پر ملتے تھے، چنانچہ حضرت انس رضی اللہ عنہ فرماتے ہیں:

أَصَابَنَا وَنَحْنُ مَعَ رَسُولِ اللَّهِ ﷺ مَطَرٌ، قَالَ: فَحَسَرَ ثَوْبَهُ حَتَّى أَصَابَهُ مِنَ الْمَطَرِ، فَقُلْنَا لِمَ صَنَعْتَ هَذَا؟ قَالَ: لِأَنَّهُ حَدِيثُ عَهْدٍ بِرَبِّهِ.

[مسلم، رقم: ۸۹۸]

”ایک بار ہم رسول اللہ ﷺ کے ساتھ تھے کہ ہم پر بارش برسنے لگی، تو آپ نے اپنا کپڑا بدن اطہر سے ہٹا دیا یہاں تک کہ آپ کے جسد اطہر پر بارش کا چھڑکاؤ ہونے لگا، ہم نے عرض کیا آپ نے ایسا کیوں کیا؟ فرمایا: اس لیے کہ یہ ابھی اپنے پروردگار کی طرف سے نئی نئی آئی ہے۔“

ام المؤمنین حضرت عائشہ رضی اللہ عنہا سے روایت ہے کہ جب آسمان پر بادل نمودار ہوتا تو آپ تمام کام ترک کر دیتے اور یہ دعا کرتے:

((اَللّٰهُمَّ اِنِّیْ اَعُوْذُبِكَ مِنْ شَرِّهَا.))

”اے اللہ! میں اس کی تباہ کاریوں سے آپ کی پناہ چاہتا ہوں۔“

اور جب بارش برسنے لگتی تو آپ فرماتے:

((اَللّٰهُمَّ صَبِّأْ هِنِئًا.))

اور ایک روایت میں نافعاً ہے۔ ”اے اللہ! اسے نفع دینے والی

بارش بنا۔“ [ابوداؤد: ۵۰۹۹ وغیرہ]

سورۃ الفرقان (۴۸) میں بارش کے پانی کو ﴿مَاءً طَهُورًا﴾ پاک

پانی فرمایا ہے، جو طہر و مطہر ہے۔

﴿فَانْبَتْنَا بِهِ﴾ پھر اس پانی کی بدولت ہم نے ”جنات“ باغات اور

﴿وَنَزَّلْنَا مِنَ السَّمَاءِ مَاءً مُّبَارَكًا فَاَنْبَتْنَا بِهِ جَنَّاتٍ وَحَبَّ الْحَصِيدِ﴾ وَالنَّخْلَ بَاسِقَاتٍ لِّهَا طَلْعٌ نَّضِيدٌ ﴿۵﴾ رِزْقًا لِّلْعِبَادِ وَأَحْيَيْنَا بِهِ بَلْدَةً مَّيْتًا كَذَلِكَ الْخُرُوجُ ﴿۶﴾

[ق: ۹-۱۱]

”اور ہم نے آسمان سے بابرکت پانی نازل کیا، پھر اس سے باغات اور اناج کے کھیت اور بلند و بالا کھجور کے درخت پیدا کیے، جن پر پھلوں سے لدے ہوئے خوشے تہ بہ تہ لگتے ہیں، بندوں کے رزق کے لیے، اس پانی سے ہم مردہ بستی کو زندگی بخشتے ہیں اسی طرح لوگ بھی قبروں سے نکل انھیں گے۔“

ان سے پہلی دو آیات مبارکہ میں حیات بعد الممات پر زمین اور آسمان کی تخلیق میں اللہ تعالیٰ کی قدرت کاملہ کے حوالے سے استدلال تھا، اب ان دونوں آیات میں زمین و آسمان کے مابین اشیاء کی تخلیق و تنزیل سے استدلال ہے کہ ہم نے آسمان سے مائے مبارک نازل کیا، ہمارے علاوہ اسے کوئی بھی نازل کرنے والا نہیں۔

﴿اَفَرَأَيْتُمُ الْمَاءَ الَّذِي تَشْرَبُوْنَ ﴿۷﴾ اَنۡ اَنۡتُمْ اَنْزَلْتُمُوْهُ مِنْ الْمُزْنِ اَمْ نَحْنُ الْمُنۡزِلُوْنَ ﴿۸﴾ لَوْ نَشَاءُ جَعَلْنَاهُ اُجَاجًا فَلَوْلَا تَشْكُرُوْنَ ﴿۹﴾﴾ [الواقعة: ۶۸-۷۰]

”کیا تم نے کبھی دیکھا یہ پانی جو تم پیتے ہو، اسے تم نے بادل سے برسایا ہے یا اس کے برسانے والے ہم ہیں؟ ہم اگر چاہیں تو اسے سخت کھاری بنادیں، تم کیوں شکر گز انہیں ہوتے؟“

یہ مائے مبارک ہے، جس سے زمین میں زرخیزی آتی ہے، ایسا نہیں جس سے سیلاب اور تباہی آتی ہے اور قوموں کے لیے عذاب کا باعث

﴿رِزْقًا لِّلْعِبَادِ﴾ بندوں کو اس سے رزق ملے، اور زمین میں جو کچھ پیدا ہوتا ہے، بلکہ پورے آفاق میں جو کچھ بھی بنایا گیا ہے یہ سب انسان کے لیے ہے، ﴿هُوَ الَّذِي خَلَقَ لَكُمْ مَافِي الْأَرْضِ جَمِيعًا﴾ اللہ تعالیٰ ان میں سے کسی کا محتاج نہیں وہ سب کو کھلاتا ہے، خود کھانے پینے سے بے نیاز ہے۔“

﴿وَهُوَ يَطْعَمُ وَلَا يَعْطَمُ﴾ اور یہ رزق بلا تفریق سب انسانوں کے لیے ہے، البتہ عبد ”منیب“ رزق کھا کر ذاکر و شاکر بنتا ہے اور دوسرا حیوانوں کی طرح محض پیٹ بھرنے کے لیے کھاتا ہے۔

اس پانی سے مردہ زمین کو زندگی ملتی ہے۔ نجر اور مردہ زمین پر بارش برتی ہے تو اسے زندگی مل جاتی ہے ہر سو ہریالی اور شادابی نظر آتی ہے۔ اسی حقیقت کا اظہار کئی مقامات پر ہوا، ایک جگہ ارشاد ہوتا ہے:

”ان لوگوں کے لیے مردہ زمین ایک نشانی ہے، ہم نے اس کو زندگی بخشی اور اس سے غلہ نکالا جسے یہ کھاتے ہیں، ہم نے اس میں کھجوروں اور انگوروں کے باغات پیدا کیے اور ان کے اندر سے چشمے جاری کیے، تاکہ یہ اس کے پھل کھائیں، یہ سب کچھ ان کے اپنے ہاتھوں کا پیدا کیا ہوا نہیں، پھر یہ کیوں شکر ادا نہیں کرتے؟“ [یس: ۳۳-۳۵]

جس طرح پانی سے ہم مردہ زمین کو زندگی بخشے ہیں، اسی طرح انسانوں نے بھی زمین سے نکلتا ہے، انسان دواڑھائی من کا، پانچ چھوٹ لمبا، زمین میں دفن کر دیا جاتا ہے۔ عزیز واقارب بڑے احتیاط و اہتمام سے قبر میں اسے اتار دیتے ہیں، مگر چند دنوں کے بعد یہ کیڑے مکوڑوں کی غذا بن جاتا ہے یا خود مٹی ہی اسے چٹ کر جاتی ہے، الا ماشاء اللہ۔

اسی زمین میں ایک ننھا منارائی اور خشخاش کا بیج ہے یا دیگر جڑی بوٹیوں کا معمولی بیج ہے، مٹی کی تہ میں چھپا ہوتا ہے اور ایک مدت تک اسی طرح محفوظ رہتا ہے، وقت موعود پر بارش برتی ہے، یا اسے پانی ملتا ہے تو اس سے نرم و نازک کوئیل نکلتی ہے، اور جڑی بوٹی یا پودے اور درخت کی شکل اختیار کر جاتا ہے، مضبوط قوی ہیکل حضرت انسان کا وجود چند دنوں میں خاک میں ملا دینے والا اور ایک رائی اور خشخاش کو کئی ماہ، بلکہ

اناج کے کھیت اُگائے۔ ﴿الْحَصِيدُ﴾ ”الحصد والحصاد“ سے ہے جس کے معنی کھیتی کاٹنے کے ہیں۔ آیت کریمہ میں ہے:

﴿وَأَتُوا حَقَّهُ يَوْمَ حَصَادِهِ﴾

”اور جس دن کھیتی کاٹو تو اللہ کا حق بھی اس میں سے ادا کر دو۔“

﴿الْحَصِيدُ﴾ کے معنی تباہی و بربادی بھی آئے ہیں اور یہاں ﴿حَبُّ الْحَصِيدِ﴾ اناج کے کھیت مراد ہیں، جنہیں کاٹ کر محفوظ کر لیا جاتا ہے۔ اور اسی ”مائے مبارک“ سے ہم نے کھجور کے نہایت اونچے اور بلند و بالا درخت پیدا کیے۔

﴿بَاسِقَاتٍ﴾ سبق سے مشتق ہے اور ”الباسق“ کے معنی ہیں: بلندی میں اونچا چلے جانے والا، جس پر پھلوں کے لدے ہوئے تہ بہ تہ خوشے لگتے ہیں۔

﴿طَلْعُ﴾ کے معنی آفتاب طلوع ہونے کے ہیں اور اسی سے کھجور کے گامھے اور خوشے پر بھی اس کا اطلاق ہوا ہے کہ وہ بھی کھجور کے درخت سے نکلتا ہے۔

اور ﴿نَضِيدُ﴾ کے معنی سامان کو قرینے اور سلیقے سے اوپر نیچر کھنے کے ہیں۔ کھجور کا یہ گامھا اور خوشہ بھی تہ بہ تہ موتیوں کی طرح نہایت سلیقے سے جڑا ہوا ہوتا ہے۔

یہ مختلف قسم کے باغات اور قسم قسم کے اناج اور میوے سب اللہ تعالیٰ نے پیدا کیے ہیں۔ یہ نہ تمہاری تخم ریزی کا ایک مسلسل عمل ہے اور نہ ہی اللہ تعالیٰ کے علاوہ کوئی انہیں پیدا کرنے والا ہے:

﴿أَفَرَأَيْتُمْ مَا تَحْرُثُونَ ۚ أَنْتُمْ تَزْرَعُونَهُ أَمْ نَحْنُ

الزَّارِعُونَ ۚ كَلَّا نَشَاءُ لَجَعَلْنَاهُ حُطَامًا فَظَلَلْتُمْ

تَفَكَّهُونَ ۚ﴾ [الواقعة: ۶۳-۶۵]

”کبھی تم نے خیال کیا کہ یہ بیج جو تم بوتے ہو، ان سے کھیتیاں تم اگاتے ہو یا ان کو اگانے والے ہم ہیں؟ اگر ہم چاہیں تو ان کھیتوں کو بھس بنا کر رکھ دیں اور تم طرح طرح کی باتیں کرتے رہ جاؤ۔“

اس لیے یہ سب اسی کے فیضان کا نتیجہ ہے، اور یہ اس لیے کہ

یوں گویا مردہ زمین بھی پانی کی برکت سے آباد و شاداب ہوتی ہے۔ پانی کی بدولت قبروں سے موتی (مردوں) کو زندگی ملے گی اور پانی ہی کی بدولت جہنم کے جلے ہوؤں کو تروتازگی حاصل ہوگی۔

اللہ تعالیٰ کا فرمان ہے:

﴿وَجَعَلْنَا مِنَ الْمَاءِ كُلَّ شَيْءٍ حَيٍّ﴾ [الانبیاء: ۳۰]


”اور ہم نے ہر زندہ چیز کو پانی سے زندگی بخشی۔“

اسی طرح ایک اور جگہ فرمایا:

﴿وَاللَّهُ خَلَقَ كُلَّ دَابَّةٍ مِنْ مَاءٍ﴾ [النور: ۴۵]

”اللہ نے ہر جان دار کو پانی سے پیدا کیا۔“

ہر دابہ کو نطفہ سے اور ہر شے جس میں حیات ہے اسے پانی کی بدولت زندگی ملی ہے۔ فرشتوں یا جنات کے بارے میں اگر ثابت ہو جائے کہ ان کے مادہ میں پانی کا عنصر نہیں تو وہ اس عام حکم سے مستثنیٰ قرار دیئے جائیں گے۔



عمران حمید مرزا کے سانحہ ارتحال پر تعزیت

ایک مخلص، جماعتی جذبہ سے سرشار شخص عمران حمید مرزا اپنے والد گرامی کی طرح نہایت مخلص بے لوث فعال شخصیت کے حامل تھے۔ جنہوں نے جیتے جی تمام زندگی جماعتی خدمت میں بسر کی۔ ان کے سانحہ ارتحال کے بارے میں سن کر سخت صدمہ ہوا، انا للہ وانا الیہ راجعون۔

کوٹ رادھا کشن میں جامعہ محمدیہ قدوسیہ اور بعض دیگر مساجد میں ان کے لیے خصوصی دعائے مغفرت اور نماز جنازہ غائبانہ ادا کی گئی۔ مرحوم بہت سے خوبیوں سے متصف ایک باکردار انسان تھے اور میرے ساتھ ان کے برادرانہ بے تکلفی کے تعلقات تھے۔ میں اور میرے رفقاء ان کے اہل و عیال کے غم میں شریک ہیں اور دعا گو ہیں کہ اللہ تعالیٰ ان کو کروٹ کروٹ جنت نصیب کرے۔ آمین ثم آمین

اللهم اغفر له وارحمه وعافه واعف عنه، آمین

[پروفیسر عبدالحکیم سیف، کوٹ رادھا کشن]

سال تک مٹی کی تہ میں محفوظ رکھنے والا کون ہے؟ جو ہستی دانہ رائی اور چھوٹے چھوٹے بیجوں سے جڑی بوٹیاں اور درخت پیدا کر سکتی ہے وہ زمین میں ملے اور بکھرے ہوئے انسان کے اجزا کو از سر نو پیدا کرنے پر کیوں قادر نہیں؟ زمین کی حیات سے حیات بعد الموت پر یہ استدلال قرآن مجید میں کئی مقامات پر آیا ہے۔ ایک جگہ فرمایا:

﴿وَاللَّهُ الَّذِي أَرْسَلَ الرِّيحَ فَثِيرُ سَحَابًا فُسْقُنُهُ إِلَىٰ

بَلَدٍ مَيِّتٍ فَأَحْيَيْنَا بِهِ الْأَرْضَ بَعْدَ مَوْتِهَا كَذَلِكَ

النُّشُورُ﴾ [فاطر: ۹]

”اور اللہ وہی ہے جو ہواؤں کو بھیجتا ہے، پھر وہ بادل اٹھاتی ہیں، پھر ہم اسے ایک مردہ شہر کی طرف لے جاتے ہیں اور اسی سے ہم مردہ زمین کو زندگی دیتے ہیں۔ (مرے ہوئے انسانوں کا قیامت کے دن) اسی طرح جی اٹھنا ہے۔“

احادیث میں اس کی وضاحت ہے کہ جب تمام جاندار قیامت کے دن ختم ہو جائیں گے، پھر اللہ تعالیٰ اپنے عرش کے نیچے سے بارش برسائیں گے۔ جسے ماء الحیاء کا نام دیا گیا ہے۔ بعض ضعیف روایات میں ہے کہ یہ بارش چالیس سال تک برستی رہے گی، تمام زمین پر بارہ ہاتھ تک پانی ہوگا، پھر دوسری بار صور پھونکا جائے گا تو تمام اجساد جو ریڑھ کی ہڈی کی صورت میں محفوظ تھے، ان سے انسان کا دوبارہ وجود بنے گا اور تمام ارواح اپنے اپنے اجساد میں لوٹ جائیں گی۔ حافظ ابن کثیر نے النہایہ (ج: ۱، ۱۸۹، ۱۹۳) میں اور علامہ القرطبی رحمہ اللہ نے التذکرہ میں ان احادیث و آثار کا تذکرہ کیا ہے۔

اسی طرح حضرت ابو ہریرہ رضی اللہ عنہ سے حدیث شفاعت میں مروی ہے کہ اللہ تعالیٰ اپنے فرشتوں سے فرمائیں گے کہ جولا الہ الا اللہ کہتا تھا اور میرے ساتھ کسی کو شریک نہیں بناتا تھا، اسے جہنم سے نکال لاؤ۔ چناں چہ وہ جہنم میں سے انہیں سجدہ کے اثر سے پہچانے گے، جہنم کی آگ نے انہیں جلا دیا ہوگا، مگر سجدہ کی جگہ یعنی پیشانی بچی ہوئی ہوگی۔ کیوں کہ اللہ تعالیٰ نے جہنم پر سجدہ کی جگہ کو جلانا حرام کر دیا ہے، جہنم سے وہ نکالے جائیں گے، ان پر ماء الحیاء ڈالا جائے گا تو وہ دوبارہ صحیح ہو جائیں گے۔

[مسلم، رقم: ۴۵۱]

توفیق الباری

”الادب المفرد“ للبخاری کا اردو ترجمہ مع تشریحات و فوائد

از حضرت نواب سید صدیق حسن خان صاحب رحمہ اللہ

تسہیل: حافظ محمد اشرف سعید (نیوکول ٹالامار باغ۔ لاہور)

باب: من سأل الله العافية

اللہ تعالیٰ سے عافیت کا طالب ہونا

۷۴۵. عن أوسط بن إسماعيل قال: سمعتُ أبا بكرٍ الصديق رضي الله عنه بعد وفاة النبي ﷺ قال: قام النبي ﷺ عامَ أوَّلِ مقامِي هَذَا - ثُمَّ بَكَى أبوبكر - ثُمَّ قَالَ: ((عَلَيْكُمْ بِالصَّدَقِ فَإِنَّهُ مَعَ الْبِرِّ وَهُمَا فِي الْجَنَّةِ، وَإِيَّاكُمْ وَالْكَذِبَ، فَإِنَّهُ مَعَ الْفُجُورِ وَهُمَا فِي النَّارِ، وَاسْأَلُوا اللَّهَ الْمُعَافَاةَ، فَإِنَّهُ لَمْ يُوْتِ بَعْدَ الْيَقِينِ خَيْرٌ مِنَ الْمُعَافَاةِ، وَلَا تَقَاطَعُوا، وَلَا تَدْلُبُوا، وَلَا تَحَاسِدُوا، وَلَا تَبَاغِضُوا، وَكُونُوا عِبَادَ اللَّهِ إِخْوَانًا)). [صحيح]

”اوسط بن اسماعیل سے روایت ہے کہ انہوں نے حضرت ابوبکر صدیق رضی اللہ عنہ کو رسول اللہ ﷺ کی وفات کے بعد یہ کہتے ہوئے سنا کہ رسول اللہ ﷺ اس میری جگہ پر کھڑے ہوئے تھے۔ پھر حضرت ابوبکر نے لگے اور کہا تم سچائی کو لازم پکڑو کہ وہ نیکی کی چیز ہے وہ جنت میں لے جانے والی ہے اور تم جھوٹ سے بچو کیوں کہ وہ بہت بڑی برائی ہے، وہ دوزخ میں لے جانے والی ہے۔ اللہ تعالیٰ سے عافیت مانگو کیوں کہ یقین کی دولت کے بعد عافیت سے کوئی چیز بہتر نہیں دیکھی گئی اور تقاطع و تدابیر و تحاسد و بغض نہ کرو۔ اللہ کے بندو بھائی بھائی بن جاؤ۔“

۷۴۶. عن معاذ قال: مرَّ النبي ﷺ على رجلٍ يقول: اَللّٰهُمَّ اِنِّىْ اَسْأَلُكَ تَمَامَ النِّعْمَةِ، قال:

((هَلْ تَدْرِيْ مَا تَمَامُ النِّعْمَةِ؟)) قَالَ: ((تَمَامُ النِّعْمَةِ دُخُوْلُ الْجَنَّةِ، وَالْفَوْزُ مِنَ النَّارِ)) ثُمَّ مَرَّ عَلَى رَجُلٍ يَقُولُ: اَللّٰهُمَّ اِنِّىْ اَسْأَلُكَ الصَّبْرَ، قَالَ: ((قَدْ سَأَلْتَ رَبَّكَ الْبَلَاءَ، فَسَلْهُ الْعَافِيَةَ)) وَ مَرَّ عَلَى رَجُلٍ يَقُولُ: يَا ذَا الْجَلَالِ وَالْاِكْرَامِ، قَالَ: ((سَلْ)) [ضعيف]

”حضرت معاذ رضی اللہ عنہ سے روایت ہے کہ رسول اللہ ﷺ ایک آدمی کے پاس سے گزرے وہ کہہ رہا تھا، اے اللہ! میں تجھ سے مکمل نعمت کا سوال کرتا ہوں۔ آپ ﷺ نے فرمایا معلوم ہے مکمل نعمت کیا ہے؟ اس نے کہا جنت میں داخلہ اور جہنم سے بچ جانا۔ پھر آپ ایک دوسرے آدمی کے پاس سے گزرے جو کہہ رہا تھا، اے اللہ! ہم تجھ سے صبر مانگتے ہیں۔ آپ ﷺ نے فرمایا تو نے اپنے رب سے آزمائش و بلا مانگی ہے اس سے عافیت مانگو۔ ایک اور شخص کے پاس سے گزرے جو کہہ رہا تھا اے جلالت و اکرام والے رب! آپ نے فرمایا: اب مانگو۔“

۷۴۷. عن العباس بن عبد المطلب: قلتُ: يا رسول الله، عَلِمْنِي شَيْئًا أَسْأَلُ اللَّهَ بِهِ، فَقَالَ: ((يَا عَبَّاسُ يَا عَمَّ رَسُولَ اللَّهِ، سَلِ اللَّهَ الْعَافِيَةَ)) ثُمَّ مَكَثْتُ قَلِيلًا ثُمَّ جِئْتُ فَقُلْتُ: عَلِمْنِي شَيْئًا أَسْأَلُ اللَّهَ بِهِ يَا رَسُولَ اللَّهِ، فَقَالَ: ((يَا عَبَّاسُ يَا عَمَّ رَسُولَ اللَّهِ، سَلِ اللَّهَ الْعَافِيَةَ فِي الدُّنْيَا وَالْآخِرَةِ)) [صحيح]

”عباس بن عبدالمطلب سے روایت ہے کہ میں نے رسول اللہ ﷺ

أَوْ سَلُهُ)) فَجَعَلَ يَقُولُ: اللَّهُمَّ مَا أَنْتَ مُعَذِّبِي بِهِ فِي الْآخِرَةِ فَعَجَّلَهُ فِي الدُّنْيَا، قَالَ: ((سُبْحَانَ اللَّهِ لَا تَسْتَطِيعُهُ - أَوْ لَا تَسْتَطِيعُوا، أَلَا قُلْتَ: اللَّهُمَّ آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ)) وَدَعَا لَهُ فَشَفَاهُ اللَّهُ عَزَّ وَجَلَّ.

”حضرت انس رضی اللہ عنہ سے روایت ہے کہ رسول اللہ ﷺ ایک آدمی کے پاس آئے بیماری نے اس کو کمزور کر دیا تھا جیسے مرغی کا بچہ جس کا پر نوج دیا گیا ہو آپ نے اس سے کہا اللہ سے کچھ دعا کرو یا سوال کرو۔ وہ شخص کہنے لگا: اے اللہ! آخرت میں مجھ پر جو عذاب تو مجھے دینے والا ہو ہمیں دنیا ہی میں دے دے۔ آپ نے فرمایا: سبحان اللہ! تم نہیں برداشت کر سکتے یا فرمایا کہ تم لوگ نہیں برداشت کر سکو گے۔ یہ کیوں نہیں کہتے اے اللہ! ہمیں دنیا میں بھی بھلائی دے اور آخرت میں بھی اور عذابِ جہنم سے بچالے اور آپ نے اس کے لیے دعا فرمائی تو اللہ تعالیٰ نے اس کو شفا دے دی۔“ [صحیح]

سے عرض کیا کہ مجھے کوئی دعا بتائیے میں وہی دعا اللہ سے مانگوں۔ آپ ﷺ نے فرمایا: اللہ تعالیٰ سے عافیت کا سوال کیا کرو۔ پھر دیر کے بعد، میں نے آکر وہی سوال کیا۔ کوئی ایسی دعا بتائیے کہ وہ دعا اللہ تعالیٰ سے کیا کروں۔ آپ نے فرمایا: اے عباس! رسول اللہ کے چچا اللہ سے دنیا و آخرت میں عافیت کا سوال کرو۔“

اسی جگہ سے کہا ہے کہ ع تدرستی ہزار نعمت ہے قدر عافیت کے داند کہ بمصیبت گرفتار آید۔

باب: من کرہ الدعاء بالبلاء

آزمائش میں ڈالے جانے کی دعا کرنا مکروہ ہے

۷۴۸. عَنْ أَنَسٍ قَالَ: قَالَ رَجُلٌ عِنْدَ النَّبِيِّ ﷺ: اللَّهُمَّ لِمَ تُعْطِنِي مَا لَا فَأَتَصَدَّقُ بِهِ، فَأَبْتَلَنِي بِبَلَاءٍ يَكُونُ - أَوْ قَالَ - فِيهِ أَجْرٌ، فَقَالَ: ((سُبْحَانَ اللَّهِ، لَا تَطِيقُهُ، أَلَا قُلْتَ: اللَّهُمَّ آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ)).

[حسن صحیح]

”حضرت انس رضی اللہ عنہ سے روایت ہے کہ ایک آدمی نے رسول

اللہ ﷺ کے پاس یہ الفاظ کہے، اے

اللہ! تو نے مجھے مال نہیں دیا جس سے

میں صدقہ کرتا اب مجھے کسی آزمائش میں

بتلا کر دیجیے، تاکہ مجھے اجر مل جائے۔

آپ نے فرمایا: سبحان اللہ! تو مصیبت

برداشت کرنے کی طاقت نہیں رکھتا تو اس

طرح کیوں نہیں کہتا۔ اے اللہ! ہم کو دنیا

میں بھلائی دے اور آخرت میں بھی بھلائی

دے ہم کو آگ کے عذاب سے بچانا۔“

۷۴۹. عَنْ أَنَسٍ قَالَ: دَخَلَ

النَّبِيُّ ﷺ؟ عَلَى رَجُلٍ قَدْ جَاهَدَ

مِنَ الْمَرَضِ، فَكَأَنَّهُ فَرَّخُ

مُتَوَفٍّ، قَالَ: ((ادْعُ اللَّهَ بِشَيْءٍ

حج بیت اللہ

امان اللہ عاصم (جامعہ عمر بن الخطاب جھراں، شیخ پورہ، اعزازی خطیب بی بی کوٹ نکانہ صاحب)

حج کا لغوی معنی:

حج کا لغوی معنی ”زیارت کا ارادہ کرنا، کسی کے پاس بار بار جانا“ کے ہیں۔ حج کے لیے ایک لفظ ”حجۃ“ بھی استعمال ہوتا ہے۔ جس کا دوسرا مطلب ”برس“ اور ”سال“ ہے۔ اور اس کی جمع ”حجج“ ہے۔ ارشاد باری تعالیٰ ہے:

﴿قَالَ إِنِّي أُرِيدُ أَنْ أُنْكِحَكَ إِحْدَى ابْنَتَيَّ هَاتَيْنِ عَلَى أَنْ تَأْجُرَنِي ثَمْنِي حَجَّجَ﴾ [سورة القصص، آیت: ۲۷]

”اس نے کہا: یقیناً میں ارادہ کرتا ہوں کہ میں اپنی دونوں بیٹیوں میں سے ایک تمہارے نکاح میں دے دوں اس (شرط) پر کہ تم آٹھ سال تک میری مزدوری کرو گے۔“

مذکورہ دونوں الفاظ کے معنی کو یکجا کیا جائے تو حج کا مطلب ہوگا ”سالانہ زیارت“۔

اصطلاحی معنی:

ماہ ذوالحجہ میں ایام حج میں خانہ کعبہ (بیت اللہ) کی زیارت کو جانا اور مخصوص طریقے سے مناسک حج ادا کرنا۔

ایام حج:

ایام حج سے مراد قمری تقویم کے آخری مہینے ذوالحجہ کی ۸ سے ۱۳، تاریخ تک کے دن ہیں۔ حج کا مرکزی اور اصل دن ۹ ذوالحجہ ہے مگر حج کے تمام مناسک مذکورہ تاریخوں میں پورے کیے جاتے ہیں۔ ایام حج کے علاوہ خانہ کعبہ کی زیارت کو ”عمرہ“ کہتے ہیں۔

قابل غور:

لفظ بیت اللہ میں ایک بات قابل غور ہے کہ جب اللہ کی ذات کو نہ کسی گھر کی احتیاج ہے نہ ہی یہ اس کی شان کے لائق ہے۔ تو مکہ میں موجود

عالم اسلام کے مرکزی معبود ”بیت اللہ“ کیوں کہا جاتا ہے؟ ان الفاظ میں اس معبود (بیت) کی اللہ کی طرف نسبت کے اظہار سے اس کے شرف و منزلت کو واضح کرنا مقصود ہے۔ بیت اللہ کو کعبہ اس لیے کہا جاتا ہے کہ وہ معبود ایسے کمرہ کی صورت میں ہے جس کی لمبائی، چوڑائی اور اونچائی قریب قریب برابر ہے۔ اور ایسی پیمائش کو ”مکعب“ کہتے ہیں لہذا بیت اللہ کو ”مکعب نما“ ہونے کی وجہ سے کعبہ کہا جاتا ہے۔ (واللہ اعلم بالصواب)

حج کی اہمیت:

نبی اکرم ﷺ نے فرمایا: اسلام کی بنیاد پانچ چیزوں پر ہے: ۱۔ گواہی دینا کہ اللہ کے سوا کوئی معبود حقیقی نہیں اور محمد ﷺ اللہ کے بندے اور اس کے رسول ہیں۔ ۲۔ نماز قائم کرنا۔ ۳۔ زکوٰۃ دینا۔ ۴۔ بیت اللہ کا حج کرنا۔ ۵۔ ماہ رمضان کے روزے رکھنا۔

اس حدیث مبارکہ کے پیش نظر حج اسلام کا بنیادی رکن ہونے کی حیثیت سے اہم ترین عبادت ہے۔

حج کی فضیلت:

سیدنا ابو ہریرہ رضی اللہ عنہ فرماتے ہیں: نبی اکرم ﷺ نے فرمایا: ”مَنْ حَجَّ هَذَا الْبَيْتَ فَلَمْ يَرْفُثْ وَلَمْ يَفْسُقْ رَجَعَ كَيَوْمٍ وَلَدَتْهُ أُمُّهُ“ [متفق علیہ]

”جس نے بیت اللہ کا حج کیا اور اس دوران کوئی لغو حرکت اور فسق نہ کیا تو وہ اس طرح (گناہوں سے پاک) لوٹے گا جیسے آج ہی اسے اس کی ماں نے جنم دیا ہو۔“

حج کی فرضیت:

صاحب استطاعت انسان پر زندگی میں ایک مرتبہ حج ادا کرنا فرض ہے۔ ارشاد باری تعالیٰ ہے:

﴿وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا وَمَنْ كَفَرَ فَاِنَّ اللّٰهَ غَنِيٌّ عَنِ الْعَالَمِيْنَ﴾ [آل عمران، آیت: ۹۷]
”بیت اللہ کا حج کرنا ان لوگوں پر واجب ہے جو اس کی طرف جانے کی استطاعت رکھتے ہیں اور کوئی اس سے انکار کرے تو اللہ کی ذات توکل جہانوں سے بے نیاز ہے۔“

نبی اکرم ﷺ نے فرمایا:
”اَيُّهَا النَّاسُ قَدْ فَرَضَ اللّٰهُ عَلَيْكُمْ الْحَجَّ فَحُجُّوْا.“ [صحیح مسلم: ۱۳۳۷]
”اے لوگو! اللہ نے تم پر حج فرض کیا ہے لہذا تم حج کرو۔“

آیت مبارکہ اور فرمان نبوی کے مطابق صاحب استطاعت انسان (مرد و عورت) پر حج کرنا فرض ہے۔ ”لیکن یہ فریضہ عمر بھر میں ایک دفعہ ادا کرنا کافی ہے۔ ایک سے زائد جتنی مرتبہ ادا کیا جائے نفل ہوگا“ [سنن ابی داؤد: ۱۷۲۱ علامہ البانی نے اس حدیث کو صحیح کہا ہے]
فرضیت حج کی شرائط:

فقہاء نے فرضیت حج کے لیے مندرجہ ذیل شرائط کے ہونے پر اتفاق کیا ہے:

- ①..... انسان مسلمان ہو۔ ②..... بالغ ہو۔
 - ③..... عاقل ہو۔ ④..... آزاد ہو۔
 - ⑤..... مالی و بدنی طاقت رکھتا ہو۔
- جس انسان میں مذکورہ شرائط نہ پائی جائیں اس پر حج فرض نہیں ہے۔
حج کا ثواب:

اللہ تعالیٰ فریضہ حج ادا کرنے والے انسان کے گناہ معاف کر دیتے ہیں۔ نبی اکرم ﷺ نے فرمایا:
”... اَنَّ الْحَجَّ يَهْدِمُ مَا كَانَ قَبْلَهُ.“

[صحیح مسلم: ۱۲۱]

”یقیناً حج پچھلے تمام گناہوں کو مٹا دیتا ہے۔“
”تَابِعُوا بَيْنَ الْحَجِّ وَالْعُمْرَةِ فَانَّهُمَا يَنْفِيَانِ الْفَقْرَ وَالذُّنُوبَ كَمَا يَنْفِي الْكَبِيرُ خَبَثَ الْحَدِيدِ.“

[سنن الترمذی: ۸۱۰]

”حج اور عمرہ ادا کرو کیونکہ یہ دونوں غربت اور گناہوں کو اس طرح ختم کر دیتے ہیں جس طرح بھٹی لوہے کے زنگ کو ختم کر دیتی ہے۔“

”مَنْ حَجَّ هَذَا الْبَيْتَ فَلَمْ يَرْفُثْ وَلَمْ يَفْسُقْ رَجَعَ كَيَوْمِ وَلَدَتْهُ اُمُّهُ.“ [صحیح البخاری: ۱۸۱۹]
”جس نے بیت اللہ کا حج کیا اور اس دوران کوئی لغو حرکت اور فسق نہ کیا تو وہ اس طرح (گناہوں سے پاک) لوٹے گا جیسے آج ہی اسے اس کی ماں نے جنم دیا ہو۔“

افضل عمل:

سیدنا ابو ہریرہ رضی اللہ عنہ بیان کرتے ہیں: نبی اکرم ﷺ سے پوچھا گیا، افضل عمل کون سا ہے؟ تو آپ ﷺ نے فرمایا: اللہ اور اس کے رسول پر ایمان لانا۔ پوچھا گیا، پھر کون سا عمل افضل ہے؟ تو فرمایا: اللہ کی راہ میں جہاد کرنا۔ پھر پوچھا گیا، اس کے بعد کون سا عمل افضل ہے؟ آپ ﷺ نے فرمایا: حج مبرور۔ [صحیح البخاری: ۲۶]

حج مبرور:

حج مبرور سے مراد وہ حج ہے جس میں اللہ تعالیٰ کی نافرمانی والا کوئی عمل نہ کیا گیا ہو یعنی ایمان اور اخلاص کے ساتھ سنت رسول کے مطابق رزق حلال خرچ کر کے محرمات سے پرہیز کرتے ہوئے حج کیا جائے۔ اور اس کی نشانی یہ ہے کہ حج کے بعد حاجی نیکی کے کام زیادہ کرنے لگ جائے اور دوبارہ گناہوں کی طرف نہ لوٹے۔

نبی اکرم ﷺ نے فرمایا:
”الْحَجُّ الْمَبْرُورُ لَيْسَ لَهُ جَزَاءٌ اِلَّا الْجَنَّةُ.“
”حج مبرور کا بدلہ جنت ہی ہے۔“ [صحیح البخاری: ۱۷۷۴]

حج نہ کرنے پر وعید:

نبی اکرم ﷺ نے فرمایا:
”مَنْ مَلَكَ زَادًا وَرَاحِلَةً تَبْلُغُهُ اِلَى بَيْتِ اللّٰهِ وَلَمْ يَحُجَّ فَلَا عَلَيْهِ اَنْ يَمُوتَ يَهُودِيًّا اَوْ نَصْرَانِيًّا“

[سنن الترمذی: ۸۱۲]

دے۔ اب ۸ ذوالحجہ تک وہ تمام امور جو احرام کی وجہ سے اس پر حرام تھے وہ حلال ہو جائیں گے۔ پھر ۸ ذوالحجہ کو وہ اپنی رہائش سے احرام باندھ کر ”اللّٰهُمَّ لَبَّيْكَ بِالْحَجِّ“ کہہ کر منی کے میدان کی طرف روانہ ہو جائے گا۔ اس حاجی پر بھی قربانی کرنا واجب ہے۔ اگر نہ کر سکے تو ۱۰ روزے رکھے گا: ۳ ایام حج میں اور بقیہ واپس آکر۔
افضل قسم کونسی ہے:

احادیث صحیحہ پر غور کرنے سے یہ بات سامنے آتی ہے کہ جو شخص قربانی کا جانور لے کر جائے اس کے حق میں حج قرآن افضل اور بہتر ہے۔ جیسا کہ نبی اکرم ﷺ نے حج قرآن اس وجہ سے کیا تھا کہ آپ قربانی ساتھ لے کر گئے تھے۔ لیکن جس شخص کے پاس قربانی نہ ہو اس کے حق میں حج تمتع افضل اور بہتر ہے۔ کیونکہ نبی اکرم نے ان لوگوں کو جو قربانی نہیں لائے تھے حج تمتع کرنے کا حکم دیا تھا۔ [صحیح البخاری: ۱۶۵۱]
حج کی ادائیگی:

حج کا فریضہ ادا کرنے کے لیے روانگی سے قبل انسان کو یہ غور کر لینا چاہیے کہ لوگوں کے حقوق میں ہونے والی کوتاہیاں لوگوں سے معاف کر لی ہیں یا نہیں؟ قرض کی ادائیگی ہو گئی؟ اہل خانہ کو واپس آنے تک کا خرچہ دے دیا؟ یہ معاملات بطریق احسن انجام دینے بہتر اور مفید ہیں۔ سب سے بڑھ کر جس بات کا خیال رکھنا چاہیے وہ یہ کہ کیا وہ حلال کمائی میں سے رقم خرچ کر کے حج کی ادائیگی کے لیے جا رہا ہے۔
ان سب باتوں کا جائزہ لینے اور ان پر عمل کے بعد مسنون طریقے کے مطابق سفر شروع کر دیا جائے۔ اور عورت کے لیے ضروری ہے کہ اس کے ساتھ محرم یا اس کا خاوند ہو۔ ایک صحابی نے کہا: یا رسول اللہ! میں میدان جہاد کی طرف جا رہا ہوں اور میری بیوی حج کے لیے روانہ ہو رہی ہے۔ تو نبی اکرم ﷺ نے فرمایا: جہاد سے واپس پلٹ جاؤ اور اپنی بیوی کے ساتھ رہو۔ [صحیح البخاری: ۳۰۰۶]
احرام:

آج کل دور دراز علاقوں اور دیگر ممالک سے آنے والے عازمین حج عموماً ہوائی جہاز کے ذریعے سفر کرتے ہیں۔ اس لیے عازمین حج کے

”جو شخص زادِ راہ اور ایسی سواری کا مالک ہو جو اسے بیت اللہ تک پہنچا سکتی ہے، اور وہ اس کے باوجود حج نہ کرے تو کچھ فرق نہیں پڑتا کہ وہ عیسائی یا یہودی ہو کر مرے۔“
حج کی اقسام:

حج کی تین اقسام ہیں:

①..... حج افراد۔ ②..... حج قرآن۔ ③..... حج تمتع

①... حج افراد:

حج کرنے والا صرف حج ہی کی نیت کر کے میقات سے احرام باندھے اس میں عمرہ شامل نہیں ہوتا۔ حج کا احرام باندھ کر ایک مرتبہ ”اللّٰهُمَّ لَبَّيْكَ بِالْحَجِّ“ کہے۔ پھر مکہ مکرمہ پہنچ کر بیت اللہ کا طواف کرے اور حالت احرام ہی میں رہے اور آٹھ ذوالحجہ کو حج کی ادائیگی کے لیے منی کی جانب روانہ ہو جائے۔

مذکورہ طواف کو ”طواف قدوم“ کہتے ہیں۔ حج افراد کرنے والا طواف قدوم کے بعد صفا مروہ کی سعی سے بھی فارغ ہو جائے تو ۱۰ ذوالحجہ کے رش سے محفوظ رہے گا۔ حج افراد کرنے والے پر قربانی فرض نہیں ہے۔ البتہ اگر وہ کر لے تو بہتر ہے۔

②... حج قرآن:

حج کرنے والا حج اور عمرہ دونوں کی نیت کر کے میقات سے احرام باندھے اور ”اللّٰهُمَّ لَبَّيْكَ بِالْحَجِّ وَالْعُمْرَةِ“ کہے۔ اب یہ عمرہ ادا کرے اور نہ حجامت بنوائے نہ احرام کھولے بلکہ اسی حالت میں ۸ ذوالحجہ کو حج کی ادائیگی کے لیے منی کی طرف روانہ ہو جائے۔ اسے حج و عمرہ کے لیے ایک ہی سعی کرنا ہوگی۔ اگر وہ ۱۰ ذوالحجہ کے رش سے بچنے کے لیے طواف عمرہ کے بعد سعی کر کے فارغ ہو جائے تو کوئی حرج نہیں۔ حج قرآن کرنے والے کے ذمہ قربانی کرنا واجب ہے۔ اور اگر اسے قربانی میسر نہ آئے تو دس دن کے روزے رکھے، تین حج کے دنوں میں اور سات گھر واپس آکر۔

③... حج تمتع:

حج کرنے والا عمرہ کی نیت سے احرام باندھے اور کہے ”اللّٰهُمَّ لَبَّيْكَ بِالْعُمْرَةِ“ پھر عمرہ ادا کرے اور حجامت بنوائے اور احرام کھول

پہنچ جائے۔ ہوائی جہاز کے ذریعے سفر کرنے والوں کو بھی جب ان کا میقات آجائے تو بتادیا جاتا ہے کہ ہم میقات کے اوپر سے گزر رہے ہیں۔ تب تلبیہ مرد حضرات بلند آواز سے اور عورتیں آہستہ سے کہیں۔ تلبیہ کے الفاظ یہ ہیں:

”لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ
إِنَّ الْحَمْدَ وَالنِّعْمَةَ لَكَ وَالْمُلْكَ لَا شَرِيكَ لَكَ“

[متفق علیہ]

عمرہ کے لیے احرام باندھنے والا میقات سے ”طواف قدوم“ (بیت اللہ پہنچ کر پہلا طواف) کرنے تک اور حج کے لیے احرام باندھنے والا میقات سے ۱۰ ذوالحجہ کے دن جمرہ عقبہ کو کنکریاں مارنے تک تلبیہ کہے گا۔ [سنن الترمذی]

طواف قدوم اور احرام کا طریقہ:

مکہ مکرمہ پہنچ کر بیت اللہ کا طواف کرے۔ طواف کے وقت احرام والی چادر کو دائیں کندھے کے نیچے سے نکال کر بائیں کندھے پر اس طرح ڈالے کہ دایاں کندھا تنگا ہو جائے۔ یہی مسنون طریقہ ہے۔ پھر حجر اسود کو بوسہ دے۔ اگر ممکن ہو تو دائیں ہاتھ سے چھو کر ہاتھ کو چوم لے یہ بھی ممکن نہ ہو تو چھڑی لگا کر چھڑی کو چوم لے اگر یہ بھی ممکن نہ ہو تو ہاتھ یا چھڑی کے ساتھ اس کی طرف اشارہ کر کے چوم لے۔ اور طواف شروع کر دے۔ طواف میں حجر اسود سے رکن یمانی سے حجر اسود تک تیز چال چلے پہلے تین چکر اس انداز میں اور باقی چار چکر عام، معمول کی چال چلتے ہوئے پورے کرے۔ اس دوران دعائیں اور اذکار زبان پر جاری رکھے۔ البتہ ضروری حد تک بات کر سکتا ہے۔ نبی اکرم ﷺ نے فرمایا:

”الطَّوْفُ بِالْبَيْتِ صَلَاةٌ فَأَقْلُوا مِنَ الْكَلَامِ“

”بیت اللہ کا طواف نماز کی طرح ہے اس لیے اس دوران گفتگو

کم کرو۔“ [سنن النسائی: ۲۹۲۲]

طواف کے دوران بیت اللہ کے چوتھے کونے (رکن یمانی) کو ہاتھ سے چھوئیں۔ اگر ممکن نہ ہو آگے گزر جائیں اس کی طرف اشارہ کرنا یا بوسہ دینا نبی اکرم ﷺ سے ثابت نہیں۔ ہر چکر حجر اسود سے شروع ہو کر

لیے بہتر بلکہ ضروری ہے کہ وہ احرام پہن کر ہی جہاز میں سوار ہوں۔ احرام پہننے سے پہلے مسنون غسل کر کے تیل کنگھی کر کے، خوشبو لگائیں۔ لیکن عورتیں خوشبو نہ لگائیں۔ بہتر ہے کہ کسی فرض نماز کے بعد احرام پہنیں کیونکہ نبی اکرم ﷺ نے ظہر کی نماز ادا کر کے احرام باندھا تھا۔ احرام باندھنے کے موقع پر کسی قسم کی نفل نماز پڑھا نبی اکرم ﷺ سے ثابت نہیں۔ مرد کے لیے احرام دو صاف ستھری چادریں ہیں جو سفید ہوں تو بہتر ہے۔ اگر کنارے اور درمیان سے سلی ہوں تو کوئی حرج نہیں ایک چادر کو تہ بند بنا لے اور دوسری کو اوپر اوڑھ لے۔ سر اور چہرہ کھلا رکھے، جوتا جیسا بھی ہو پہن لے، البتہ ٹخنے چھپے ہوئے نہ ہوں۔

[صحیح البخاری: ۱۸۳۸]

عورت معمول کے مطابق سادہ اور صاف ستھرے کپڑے پہنے گی ان کا رنگ چاہے کوئی بھی ہو۔ پورے جسم پر بڑی چادر استعمال کرے۔ نظر نیچی رکھے، نقاب نہ کرے لیکن اگر غیر مردوں سے سامنا ہو جائے تو گھونگٹ سے پردہ کر لے۔ احرام کی حالت میں عورت نہ برقعہ پہن سکتی ہے اور نہ نقاب کرنے کی اجازت ہے اور دستاں پہننے کی اجازت بھی نہیں۔ [صحیح البخاری: ۱۸۳۸]

اسی طرح احرام کی حالت میں نکاح کرنا اور منگنی کا پیغام بھی ممنوع ہے۔ [صحیح مسلم: ۱۴۰۹]

کسی بھی قسم کا جھگڑا یا نافرمانی والا کام کرنا ممنوع ہے۔ اللہ تعالیٰ کا فرمان ہے:

﴿فَلَا رَفَثَ وَلَا فُسُوقَ وَلَا جِدَالَ فِي الْحَجِّ﴾

[سورة البقرة، آیت: ۱۹۷]

”غور کرت، نافرمانی اور لڑائی حج میں نہ کی جائے۔“

مرد حضرات قمیض، جبہ، شلوار، گپڑی، ٹوپی نہ پہنیں۔

[صحیح البخاری: ۱۸۳۸]

نہانا، غسل کرنا، احرام کا لباس تبدیل کرنا، کپڑے دھونا، چھتری استعمال کرنا، کمر بند یا پیٹی استعمال کرنا وغیرہ جائز ہے۔

تلبیہ:

احرام باندھنے کے بعد تلبیہ کہے۔ لیکن تلبیہ تب کہے جب میقات پر

حجرا سود تک ہی مکمل ہوگا اس طرح سات چکر مکمل کرے۔
مقام ابراہیم:

اللہ تعالیٰ کا فرمان ہے:

”وَاتَّخِذُوا مِنْ مَّقَامِ إِبْرَاهِيمَ مُصَلًّی“ [سورة البقرة، آیت ۱۲۵]

(مقام ابراہیم کو نماز کا مقام بناؤ)

طواف کے بعد دائیں کندھا پہلے کی طرح چادر سے ڈھانپ کر مقام ابراہیم کے پاس دو رکعت نماز ادا کرے۔ یاد رہے کہ نماز اس طرح ادا کرے کہ مقام ابراہیم اس کے اور بیت اللہ کے درمیان میں ہو۔

زم زم:

مقام ابراہیم پر دو رکعت ادا کرنے کے بعد زم زم کا پانی پینا اور کچھ پانی سر پر ڈالنا مسنون ہے۔

صفا مروہ کی سعی:

مقام ابراہیم علیہ السلام پر دو رکعت پڑھ کر مسجد حرام سے متصل صفا پہاڑی پر آسانی سے جتنا چڑھ سکے چڑھ جائے اور قبلہ رخ ہو کر تین بار اللہ اکبر کہہ کر یہ کلمات پڑھے۔

”لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ يُحْيِي وَيُمِيتُ وَهُوَ عَلَى كُلِّ شَيْءٍ قَدِيرٌ“ [سنن النسائی: ۲۹۷۲، قال الشيخ

الالبانی: صحیح]

اور صفا پہاڑی سے اتر کر مروہ کی طرف چل پڑے۔ صفا والے کلمات مروہ پر بھی پڑھے۔ صفا سے مروہ تک ایک چکر شمار ہوتا ہے اور مروہ سے صفا تک دوسرا چکر ہوتا ہے۔ اس انداز میں سات چکر مکمل کرے۔ ساتویں چکر میں جب مروہ پر پہنچ جائے تو اب ذکر و دعا کا عمل نہ دہرائے۔ سعی مکمل ہو چکی ہے۔ اب عمرہ مکمل ہو گیا۔ اور حج تمتع کرنے والا حجامت بنوائے، غسل کرے احرام کھول دے۔ حجامت میں بال کترانا درست اور جائز ہے لیکن سر منڈوانا بہتر ہے۔ جو لوگ حج قرآن کا ارادہ رکھتے ہیں وہ نہ حجامت بنوائیں گے نہ احرام کھولیں گے۔

ارکان حج:

حج کے تین ارکان ہیں ان میں سے ایک بھی چھوٹ گیا تو حج نہیں ہوگا۔

①... احرام باندھنا

②... ذوالحجہ کو زوال کے بعد مغرب تک میدان عرفات میں حاضر ہونا

③... قربانی کرنے کے بعد طواف افاضہ کرنا۔

اگر کوئی ۹ ذوالحجہ مغرب تک میدان عرفات میں نہ پہنچ سکے تو وہ ۱۰ ذوالحجہ کی سحری تک عرفات میں پہنچ جائے تو فریضہ حج ادا ہو جائے گا۔

ایام حج:

۸ ذوالحجہ سے ۱۳ ذوالحجہ تک کے دن حج کے دن ہیں۔ ان دنوں میں کیے جانے والے اعمال مندرجہ ذیل ہیں:

۸ ذوالحجہ:

فجر کی نماز کے بعد غسل اور وضو کر کے حج کا احرام باندھ کر منیٰ میں چلا جائے۔ ظہر، عصر، مغرب، عشاء وہیں قصر پڑھے۔ یاد رہے کہ احرام حج قرآن کرنے والے کے علاوہ حج افراد یا حج تمتع کرنے والے باندھیں گے اور احرام اپنی رہائش گاہ سے باندھ کر چلیں گے۔

۹ ذوالحجہ:

فجر کی نماز مسجد خیف منیٰ میں یا اپنے خیمے میں پڑھے اور سورج نکلنے کے تھوڑی دیر بعد میدان عرفات کی طرف روانہ ہو جائے۔ وہاں ظہر، عصر اکٹھی مسجد نمروہ میں ادا کرے اور یہ نمازیں قصر ہی ادا کی جائیں گی۔ اگر مسجد نمروہ میں جگہ میسر نہ ہو تو کسی جگہ بھی پڑھ لے۔ اور اس کے بعد مغرب تک عرفات میں ہی ٹھہرے اور اپنے گناہوں کی معافی مانگے اپنے رب کے حضور دعائیں التجائیں کرے۔ اس دن کو یوم عرفہ کہتے ہیں۔ اس دن حقوق العباد کے علاوہ تمام گناہ معاف کر دیے جاتے ہیں۔ مغرب (سورج غروب ہونے) کے بعد مزدلفہ پہنچیں وہاں مغرب کی نماز عشاء کے ساتھ قصر ادا کریں۔ [صحیح مسلم: ۱۲۸۰]

۱۰ ذوالحجہ:

۱۰ ذوالحجہ کی نماز فجر مزدلفہ میں ہی ادا کرے اور سورج نکلنے سے پہلے

وادی محسر (جہاں ابرہہ تباہ کیا گیا) سے تیزی سے گزرتے ہوئے منیٰ میں پہنچے اور سب سے پہلے جمرہ عقبہ کو سات کنکریاں مارے اور قبلہ رخ ہو کر یہ کلمات پڑھے:

”اللَّهُمَّ اجْعَلْهُ حَجًّا مَبْرُورًا وَذَنْبًا مَغْفُورًا“

[مسند احمد بن حنبل: ۱/ ۴۲۷، حدیث: ۴۰۶۱]

یاد رہے اس جمرہ عقبہ کو مارنے کے لیے کنکریاں مزدلفہ سے لے کر آئے۔ جمرہ عقبہ کو کنکریاں مارنے کے بعد قربانی کرے اور حجامت بنوائے، غسل کرے اور احرام کھول دے اور بیت اللہ کا طواف کرے۔ اسے طواف ”افاضہ“ یا طواف ”زیارۃ“ کہتے ہیں۔ یہ حج کا اہم رکن ہے۔

طواف افاضہ کے بعد وہ لوگ صفا مروہ کی سعی کریں جنہوں نے حج تمتع کا ارادہ کیا تھا۔ اب فوراً جلدی ہو سکے منیٰ میں واپس پہنچ جائے بلاوجہ تاخیر کرنا خلاف سنت ہے۔

۱۱، ۱۲، ۱۳ ذوالحجہ:

ان تاریخوں میں سب سے اہم کام زوال کے بعد تینوں جمروں کو سات سات کنکریاں مارنا ہے۔ ۱۳ ذوالحجہ کو کنکریاں مارنے سے فارغ ہو کر واپس بیت اللہ پہنچ کر بیت اللہ کا طواف کرے۔ جسے طواف ”وداع“ کہتے ہیں۔ طواف وداع سے کسی کو رخصت نہیں۔ البتہ اگر شرعی عذر کے پیش نظر عورت طواف وداع نہ کر سکے جبکہ اس نے طواف زیارۃ کیا تھا۔ تو کوئی حرج نہیں ہے۔ [صحیح البخاری: ۱۷۵۵]

اس کے بعد حاجی اپنے گھر کو روانہ ہو جائے۔ حج کا فریضہ ادا ہو چکا۔

سیدنا ابو ہریرہ رضی اللہ عنہ فرماتے ہیں: نبی اکرم ﷺ نے فرمایا:

”مَنْ حَجَّ هَذَا الْبَيْتَ فَلَمْ يَرْفُثْ وَلَمْ يَفْسُقْ رَجَعَ كَيَوْمٍ وَلَدَتْهُ أُمُّهُ“ [صحیح البخاری:

کتاب الحج، باب قول الله تعالى فلا رفث، حدیث: ۱۸۱۹۔ صحیح مسلم: کتاب الحج، باب فضل الحج والعمرة و يوم العرفة،

حدیث: ۱۳۵۰]

(جس نے بیت اللہ کا حج کیا اور اس دوران کوئی لغو حرکت اور فسق نہ کیا تو وہ اس طرح (گناہوں سے پاک) لوٹے گا جیسے آج ہی اسے اس کی ماں نے جنم دیا ہو)

حج بدل:

اگر کوئی شخص حج نہ کر سکے اور وہ اپنے کسی قریبی کو اپنی طرف سے حج کرنے کے لیے کہے تو جائز ہے۔ لیکن ضروری ہے کہ اس مجبور بیمار یا کسی بھی شرعی عذر کے باعث حج نہ کر سکے والے شخص کی جگہ حج کرنے والا آدمی اپنی طرف سے حج کا فریضہ ادا کر چکا ہو۔ [سنن ابی داؤد: ۱۸۱۱]

حج بدل کرنے والا قریبی رشتہ دار ہونا ضروری نہیں۔ مرد عورت اور عورت مرد کی طرف سے حج بدل ادا کر سکتی ہے۔

نابالغ بچے کا حج:

اگر حج میں کوئی نابالغ بچہ بھی شریک ہو تو اس کا اجر اس کے والدین کے لیے ہوگا۔ [صحیح مسلم: ۱۳۳۶]

اور اگر یہ بچہ بالغ ہونے کے بعد حج کی استطاعت کا مالک ہو تو سن بلوغت سے قبل کیا ہوا حج کافی نہ ہوگا، بلکہ اسے یہ فریضہ ادا کرنا پڑے گا۔

میت کی طرف سے حج:

اگر کسی نے نذرمانی کہ وہ حج کرے گا یا کوئی عمل کرے گا لیکن اس کی ادائیگی سے پہلے ہی فوت ہو گیا تو اس کے ورثاء اس کی طرف سے وہ عمل کریں گے تاکہ اس کی نذر پوری ہو جائے۔ [صحیح مسلم: ۱۱۴۸]

ایک حدیث میں ہے کہ ایک آدمی حج کے لیے آیا اور کہہ رہا تھا: یا اللہ! میں شرمہ کی طرف سے حج کرتا ہوں۔ نبی اکرم ﷺ نے فرمایا:

شرمہ کون ہے؟ اس نے کہا: میرا عزیز رشتہ دار ہے۔ نبی اکرم ﷺ نے پوچھا: تم نے اپنی طرف سے حج ادا کر لیا ہے؟ اس نے کہا: نہیں۔ تو آپ ﷺ نے فرمایا: پہلے اپنی طرف سے حج کر بعد میں شرمہ کی طرف سے ادا کرنا۔ [سنن ابی داؤد: ۱۸۱۱]

”اللهم ارزقنا زيارة مكة المكرمة وزياره المدينة المنورة.“ [آمین]

جماعت اہل حدیث

مدارس کے طلبہ و طالبات کی بہتر تعلیم و تربیت کا اہتمام کرے

محمد بشیر متخصص فی تعلیم اللغة العربية لغير العرب

پرنسپل معهد اللغة العربية اسلام آباد

اپنے کسی کام پر کسی صحابی کو بھیجتے تو آپ فرماتے خوش کرو اور نفرت نہ دلاؤ، اور آسان کرو اور مشکل نہ بناؤ۔“
میں آج کمن بچوں کے ابتدائی کورس الثانویۃ العامة اور الثانویۃ الخاصہ کے دو مضامین (۱) ترجمۃ القرآن الکریم اور (۲) علم صرف کی تعلیم و تدریس کو ترقی دینے پر روشنی ڈالوں گا۔ وباللہ التوفیق۔

پہلا مسئلہ

تعلیم قرآن کریم کے کسی کورس میں عربی زبان نہیں پڑھائی جاتی: ہمارے مدارس میں قرآن کریم کی تعلیم، تحفیظ، قراءت و تجوید، ترجمہ اور تفسیر کے آٹھ دس کورس ہوتے ہیں اور ہمارے بچے قرآن کریم کی جامع، بلیغ اور اعلیٰ زبان کو تین چار سال کی عمر سے لیکر جوانی اور جوانی سے لیکر زندگی کے آخری دن تک پڑھتے، سنتے، دہراتے اور یاد کرتے ہیں۔ یوں ان کے سینوں میں لغت قرآن کا عظیم اور بے مثال ذخیرہ محفوظ ہوتا ہے۔ اور وہ بڑے شوق و ولولہ سے اسلامی مدارس میں داخل ہو کر عربی زبان کی عمدہ تعلیم و تربیت حاصل کرنا چاہتے ہیں۔ اس طرح یہ انہیں عربی زبان کی عمدہ تعلیم دینے کا بڑا مناسب اور سنہری موقع ہوتا ہے۔ لیکن ہمارے مدارس میں تعلیم قرآن کریم کے تمام مضامین اور تمام اسباق میں عربی زبان پڑھنے، لکھنے اور بولنے کی تربیت نہیں دی جاتی۔ ہم نے اس مضمون کا نام ہی ترجمۃ القرآن الکریم لکھا ہوا ہے، اور اس ترجمے اور تشریح کے کل ۱۰۰ نمبر دیئے جاتے ہیں۔ (جبکہ اس سطح کے انگریزی کورس میں اردو ترجمہ کا صرف ایک سوال translate into Urdu اور وہ

ان دنوں ہمارے پیارے اسلامی مدارس کا نیا تعلیمی سال شروع ہو رہا ہے۔ ہمارے ہیروں ایسے ننھے بچے شوق و ولولہ سے قرآن کریم، حدیث شریف اور عربی زبان کی تعلیم حاصل کرنے کی غرض سے ان میں داخل ہو رہے ہیں۔ ان کے دلوں میں تعلیمی زینوں پر چڑھ کر دین و دنیا کی ترقی اور مستقبل کو سنوارنے کے طرح طرح کے سہانے خواب مچل رہے ہوتے ہیں۔ اس لیے ہمیں ان کی تعلیم و تربیت کا ایسا آسان اور موثر آغاز کرنا چاہیے جو ان کے شوق اور دلچسپی میں اضافہ کرے۔ اور انہیں نظر آئے کہ وہ سیدنا و نبینا محمد صلی اللہ علیہ وسلم کی شیریں زبان کو سیکھ رہے ہیں اور یہ ان کی دینی ترقی اور بہتر مستقبل کا ذریعہ بنے گی۔

عربی زبان کی نشر و اشاعت کو اللہ تعالیٰ نے اپنے محبوب دین اسلام کی اشاعت اور تبلیغ کا ذریعہ بنایا ہے۔ ہم اس کی تعلیم و تدریس کو زیادہ سے زیادہ آسان اور دلچسپ بنا کر تعلیم اور تبلیغ کا دائرہ وسیع تر کر سکتے ہیں۔ اس لیے ہم عربی زبان اور اسلامی علوم کے محترم اساتذہ سے درخواست کرتے ہیں کہ وہ جمود پر اصرار نہ کریں۔ بلکہ عصر حاضر کے تقاضوں اور ضروریات کو مدنظر رکھتے ہوئے تعلیم و تدریس کے جدید تجربات اور وسائل سے استفادہ کریں۔ اور عربی زبان اور اسلامی تعلیم کو مؤثر اور سہل اسلوب میں پیش کریں۔

كما قال ابو موسى: كان رسول الله ﷺ إذا بعث أحدا من أصحابه في بعض أمره قال: بشروا ولا تنفروا ويسروا ولا تعسروا۔

[صحیح مسلم ۴۵۲۵]

”حضرت ابو موسیٰ اشعری کہتے ہیں کہ رسول اللہ ﷺ جب

اس طریقہ تدریس کو دونوں کورسوں الثانیۃ العامة اور الثانیۃ الخاصة کے چاروں سالوں کے دوران جاری رکھا جائے۔
وفاق المدارس السلفیۃ کے زیر اہتمام دو سال قبل یعنی اپریل ۲۰۰۸ء میں جو دورۃ تدریس المعلمین والمعلمات الجامعیۃ السلفیۃ فیصل آباد میں کرایا گیا تھا، اس میں ہم نے اس موضوع پر شرکاء کو زبانی و تحریری تربیت دی تھی اور تمام شرکاء نے اس کو بہت زیادہ سراہا تھا۔ نیز اس موضوع پر گذشتہ دو سالوں میں میرے مفصل مضامین مسلسل شائع ہوتے رہے ہیں۔ اس لیے ہمارے مدارس کے ناظمین اور معلمین/معلمات اس طریقہ تدریس سے آگاہ ہیں اور ان کی ایک بڑی تعداد عملی مشق کر چکی ہے۔ آئیے اب اس نظریہ کو نافذ کریں اور بچوں کی ترقی کا ذریعہ بنیں۔

ہم نے معلمین کی رہنمائی کے لئے اس موضوع پر شرح کلمات القرآن تالیف الشیخ عبید الرحمن شائع کر دی ہے۔ وہ اس سے استفادہ کر سکتے ہیں۔ نیز مرشد تدریس القرآن بھی چند ماہ بعد چھپ جائے گی ان شاء اللہ تعالیٰ۔ مدرسین خود بھی محنت کریں اور آیات کریمہ سے سوال و جواب کی مشقیں تیار کریں اور بچوں کو ان کے جوابات دینے کی تربیت دیں۔ شروع میں ان سے غلطیاں ہوں گی، ان سے بد دل نہ ہوں بلکہ محنت جاری رکھیں گے تو کچھ عرصہ بعد معیار اچھا ہوگا اور کامیابی حاصل ہوگی۔ ان شاء اللہ تعالیٰ

دوسرا مسئلہ

علم صرف کی تمام طویل و ثقیل گردانوں اور دقیق قواعد کو رٹنے اور حفظ کرنے والے بچوں کو عربی زبان کی تعلیم و تربیت سے محروم رکھا جاتا ہے:

①..... بچے علم صرف اور علم نحو سے کیوں بھاگتے ہیں؟ میں گوجرانوالہ شہر کی ایک دینی درسگاہ کے مدیر کے پاس بیٹھا تھا، اسی دوران محلہ کی ایک خاتون اپنی تعلیم یافتہ بیٹی کو اس میں داخل کرانے کی غرض سے لائی اور بولی: مولانا صاحب! یہ میری بیٹی..... ہے، اس نے اس سال میٹرک (سائنس گروپ) کا امتحان اچھے نمبر لے کر پاس کر لیا

صرف دس یا ۱۵ نمبر کا ہوتا ہے۔ باقی تمام سوالات انگریزی زبان کو لکھنے، سنوارنے اور سوال و جواب کی تربیت سے متعلق ہوتے ہیں)۔
اس مثال سے آپ اندازہ کریں کہ ہم سب قرآن کریم کی عربی زبان سے کیا سلوک کر رہے ہیں؟ اور ہمارے بچے اس میں ترقی کیوں نہیں کرتے؟ یہ طریقہ تدریس نہایت ناقص ہے۔ اس عظیم اور مبارک مضمون کی کئی سالہ تدریس میں بچوں کو صرف ترجمہ رٹنے پر لگائے رکھنا انہیں ”قرآن عربی“ کی کئی برکات سے محروم کا باعث بنتا ہے۔ اس سے بچوں کے دلوں میں یہ غلط خیال راسخ ہوتا ہے کہ عربی بڑی مشکل زبان ہے، ہم اسے لکھ بول نہیں سکتے۔ اور اس میں ترقی کرنا ممکن نہیں ہے۔ یوں وہ مایوس ہو کر تعلیم کو چھوڑ دیتے ہیں۔

حل:

قرآن کریم کی تدریس کے دوران اس کی عربی زبان کے عملی استعمال کی تربیت دی جائے۔

اس کا نام ترجمۃ القرآن الکریم کے بجائے تدریس القرآن الکریم یا تعلیم القرآن الکریم مقرر کیا جائے۔ اور مدرسین کو اس کی تدریس درج ذیل تعلیمی اصولوں کے مطابق کرنے کا پابند کیا جائے۔

①..... شروع میں قرآن کریم کے موزوں کلمات اور استعمالات کی لغوی تشریح اور معانی لکھوائے جائیں۔

②..... اس کے بعد آیات کریمہ کا ترجمہ پڑھایا جائے اور ان کے مضمون کی شرح و تفسیر کی جائے۔

③..... پھر ان آیات کریمہ کے الفاظ اور مضمون پر طلبہ/طالبات کے معیار کے مطابق عربی میں سوالات لکھوائے جائیں۔ بچے پہلے جماعت میں ان کے جوابات زبانی دیں گے اور پھر سوال و جواب کی پوری مشق کو اپنی کاپیوں میں خوبصورت خط میں لکھیں گے۔ اور معلم اس کی تصحیح کرے گا۔

④..... شرح الکلمات کے ۱۵ نمبر، ترجمہ کے ۲۰ نمبر، تشریح و تفسیر کے ۳۰ نمبر اور عربی میں سوال و جواب کے ۳۵ نمبر رکھے جائیں۔ (یہ ملحوظ رہے کہ منتخب کلمات کا ترجمہ شق (۱) کے تحت بھی آ گیا تھا)

مقرر علم صرف کی دونوں درسی کتابوں پر نظر ڈالتے ہیں۔
اولاً: ابواب الصرف مؤلفہ حافظ محمد بن بارک اللہ لکھوی رحمہما
اللہ وغفر لھما کا مختصر جائزہ

- ۱۔ کتاب میں مذکور فعل ثلاثی و رباعی کے تمام ابواب کی مجموعی تعداد ۱۵۴ ابواب
- ۲۔ ایک باب میں عربی گردانوں کی تعداد: ۴۱
- ایک باب میں عربی کلمات کی تعداد: ۳۳۰ کلمات
- ۳۔ پوری کتاب میں عربی کلمات کی مجموعی تعداد: ۵۰۸۲۰ کلمات
- ۴۔ پوری کتاب میں عربی افعال اور اسماء کی گردانوں کی تعداد ۶۳۱۴ گردانیں
- ۵۔ صرف صغیر کے عربی کلمات کی تعداد: ۵۰ × ۱۵۴ = ۷۷۰۰ کلمات
- ۶۔ پوری کتاب میں غلط کلمات کی تعداد تشریح آگے دیکھیے (۱) ۱۵۳۲ کلمات
- ۷۔ مزید غلط یا فالتو کلمات کی تعداد: ۵۰ × ۱۵۴ = ۷۷۰۰ کلمات
(فعل ثلاثی اور رباعی کے تمام ابواب کی صرف صغیر)
تشریح آگے دیکھیے (۲)
- ۸۔ غلط یا فالتو کلمات کی کل تعداد: ۲۲۸۳۳ کلمات
- ۹۔ کتاب میں مذکور تمام ابواب کے مصادر کا معنی بچے کی اپنی زبان اردو/ پشتو/ سندھی وغیرہ میں مذکور نہیں بلکہ سب مصادر کے معنی صرف فارسی زبان میں لکھے ہیں۔ ان کی کل تعداد: ۷۰ مصادر
- ۱۰۔ کتاب میں کمسن بچوں کو علم صرف کی ضروری معلومات دینے کی فارسی زبان میں لکھی ہوئی ہدایات کی تعداد: ۴۰ جملے/ عبارتیں
- ۱۱۔ کتاب کے آخری ۲۰ صفحات میں عربی زبان کے علم صرف کی ضروری اور مفید معلومات کو فارسی نثر (۱۰ صفحات) اور فارسی نظم (۱۰ صفحات) میں پیش کیا گیا ہے۔ کتاب میں موجود فارسی مصادر، نثر اور نظم کو بچے کو کجا اکثر مدرسین بھی نہیں جانتے۔ جبکہ اسے پڑھنے والے کمسن بچے فارسی بالکل نہیں جانتے۔ بقول شاعر:

زبان یا رمن ترکی و من ترکی نمیدانم

ہے۔ اب یہ اسلامی تعلیم حاصل کر کے اس میں ترقی کرنا چاہتی ہے، اس لیے ہم آپ کی خدمت میں آئے ہیں، اسے داخل کر لیں۔ لیکن پلیز! اسے عربی گرامر نہ پڑھانا! یہ عربی گردانوں سے بہت خوف کھاتی ہے!

ہمارے ملک میں اسلامی تعلیم حاصل کرنے کے خواہشمند طلبہ اور طالبات کو پیش آنے والا یہ ایک اہم مسئلہ بلکہ سب سے بڑی رکاوٹ ہے۔ کیونکہ ہر سال لاکھوں بچے خوشی خوشی اسلامی مدارس میں داخل لینے کے بعد ان کے نصاب تعلیم میں علم صرف اور علم نحو کے مشکل مضامین خصوصاً طویل و ثقیل گردانوں اور دقیق قواعد کا نہ ختم ہونے والا سلسلہ اور عصا بردار معلم کے سلوک کو دیکھ کر تعلیم چھوڑ جاتے ہیں۔ وہ ان میں مروجہ طریقہ تدریس سے مطمئن نہیں ہوتے۔ اسلامی مدرسے میں داخلہ لینے سے ان کی دلی خواہش اور تمنا تو یہ ہوتی ہے کہ وہ قومی زبان اردو کے ساتھ ساتھ عربی زبان سیکھ لیں گے، جو ان کی دینی اور دنیاوی ترقی کا ذریعہ بنے گی۔ اور وہ قرآن کریم کو سمجھ کر پڑھ لیں گے۔ یوں وہ اسلامی تعلیم حاصل کرنے کے علاوہ اپنے ماحول اور معاشرے میں مناسب ترقی کر سکیں گے۔ لیکن وہ کچھ دن کلاسوں میں بیٹھ کر اور درسگاہوں کے اساتذہ نیز نئے اور پرانے طلبہ سے میل جول کے دوران دیکھ لیتے ہیں کہ ان میں عربی گردانوں کا دور دورہ ہے لیکن عربی زبان کو سیکھنے سکھانے یا لکھنے بولنے کا کوئی ماحول یا موقع نہیں پایا جاتا۔

اس حقیقت کو سب ناظمین اور مدرسین جانتے ہیں کہ مدارس میں داخل ہونے والے طلبہ و طالبات کی ایک بڑی تعداد ان دو مضامین علم صرف اور پھر علم نحو کی درسی کتابوں اور طریقہ تدریس کو دیکھتے ہی بھاگ جاتے ہیں۔ ان اسباق کی تدریس جوں جوں آگے بڑھتی ہے بچے مدارس سے بھاگتے رہتے ہیں (بلکہ جن بچوں نے ایسی باتوں کو پہلے سنا ہوتا ہے وہ مدارس میں داخلہ لینے آتے ہی نہیں) ایسے بچوں میں کبھی علماء اور مدرسین کے اپنے بچے بھی ہوتے ہیں۔ تعلیمی سال کے آخر تک مدارس سے بھاگنے والے طلبہ کا تناسب تقریباً ۶۰ یا ۷۰ فیصد یا اس سے بھی زیادہ ہوتا ہے۔

ایسا کیوں ہوتا ہے؟ پہلے ہم الثانویۃ العامۃ کے نصاب تعلیم میں

(۲) صرف صغیر کے اکثر صیغہ غلط یا فالتو یا بچوں کی سطح سے بلند ہیں۔

①..... کسی فعل کی صرف صغیر آگے آنے والی پوری گردانوں میں سے ہر گردان کا صرف پہلا صیغہ ہوتا ہے۔ تو یہ ایک طرح کی مفصل گردان (صرف کبیر) کی فہرست ہو سکتی ہے۔ اس کی یہاں کوئی ضرورت نہیں۔ یہ بلاوجہ بچوں پر بوجھ ہے۔

②..... پھر اس میں ہر فعل کا اسم ظرف، اسم آلہ اور اسم تفضیل وغیرہ اور ان کی تصغیر لکھی جاتی ہے۔ ان میں سے اکثر صیغہ ایسے ہیں جن کا قرآن کریم، حدیث شریف یا عربی زبان میں استعمال نہیں ہوتا تو پھر انہیں لکھنے کی کیا مجبوری یا فائدہ ہے؟ ایسی باتوں نے اس علم صرف کو کمسن بچوں کے لیے ثقیل اور خوفناک بنایا ہے۔ البتہ ان میں سے مستعمل اور مفید صیغوں کی مناسب تعلیم کا الگ انتظام علم تصریف کی دوسری کتابوں میں (اسماء مشتقہ کے مباحث میں) کیا جاتا ہے، وہ کافی ہے۔ مثلاً اساس الصرف حصہ اول کا آخری سبق ۲۹ فعل تعجب پر ہے۔ اسے پڑھتے ہوئے بچے پانچ مشقیں زبانی اور تحریری حل کرنے کے ساتھ ایک مزے دار نظم، ایک عمدہ شعر اور تقریباً ۶۰ سے زیادہ ایسے عربی جملے پڑھتے، لکھتے اور بولتے ہیں جن میں فعل تعجب کا استعمال ہوا ہے۔ میں اہل فکر و دعوت دوں گا کہ وہ اس درس کو ایک دفعہ ضرور پڑھیں کہ اللہ تعالیٰ کی توفیق سے یہ کام کس خوبی سے ہوا ہے، فہم الحمد۔ پھر یہ بھی غور کریں کہ اس اسلوب تحریر سے زیر تعلیم کمسن بچوں کو کتنا لطف آیا ہوگا؟

پھر یہ بھی مد نظر رہے کہ ان نسبتاً دقیق مسائل کو سال اول کے شروع سے ہی رٹانا اور حفظ کرانا ضروری نہیں بلکہ نامناسب ہے۔ یہ بچوں کی چھوٹی عمر میں عربی زبان کی تفہیم و تعلیم میں مفید تو کجا بہت مضر ہے۔

ثانیاً: دوسری درسی کتاب علم الصرف آخرین مؤلفہ مولانا مشتاق احمد چرٹھاؤلی رحمہ اللہ کا جائزہ

یہ کتاب بھی ابواب الصرف کی طرز پر لکھی گئی ہے، اس میں گردانوں کے ساتھ الفاظ میں تبدیلیوں (تعلیلات وغیرہ) کے قواعد کا ذکر کیا گیا ہے۔ اس میں عربی الفاظ کے اردو معنی بھی درج کئے گئے ہیں۔

پھر یہ بھی ملحوظ رہے کہ ہمارے وفاق کے کسی کورس میں فارسی زبان کی تعلیم نہیں دی جاتی۔

۱۲۔ پورے علم صرف کی تمام گردانوں یعنی ۵۰۸۲۰ متنوع عربی کلمات کو بیسیوں بلکہ سینکڑوں بار رٹنے والے کمسن بچوں کو عربی زبان بولنے، پڑھنے اور لکھنے کی عملی تربیت دینے کی مشقوں کی تعداد: کوئی مشق موجود نہیں

۱۳۔ کتاب کے موجودہ ایڈیشن کی طباعت کی تاریخ قیام پاکستان سے قبل کا ایڈیشن چل رہا ہے۔

۱۴۔ اس مضمون کی تدریس عموماً ایسا کہنہ مشق یا سخت مزاج معلم کرتا ہے جو عصا بردار ہوتا ہے، پھر اس کتاب کا پہلا فعل ضرب ہے، تو لامحالہ اس کی تعمیل بھی ہوتی ہے۔

نتیجہ: زیادہ بچے مایوس ہو کر تعلیم چھوڑ جاتے ہیں۔
(۱) یہ افعال غلط کیوں ہیں؟ اس بات کی تشریح کے لیے صرف چار مثالوں پر غور کریں۔

①..... فعل ماضی معروف تصرف کو لیجئے۔ اس کا فعل مجہول تُصَرَّفُ فِی شَیْءٍ یا تُصَرَّفُ فِیْہِ ہوگا۔ صرف تُصَرَّفُ کا کوئی معنی نہیں ہوتا۔ اس لیے صرف تُصَرَّفُ تُصَرِّفُ تُصَرِّفُوا الخ اور اس فعل کی تمام مجہول گردانیں غلط ہیں۔ عربی زبان میں ان کا کوئی استعمال نہیں ہوتا۔

②..... اس طرح فعل ماضی معروف جاء کا فعل ماضی مجہول جِیَءَ بِہِ صحیح ہو سکتا ہے جبکہ صرف جِیَءَ جِیئَا جِیئُوا الخ اور ایسی دوسری مجہول گردانیں غلط ہیں۔

③..... تیسری مثال فعل ماضی معروف اَحْمَرَّ ہے۔ یہ لازم فعل ہے۔ اس کا فعل مجہول عربی زبان میں استعمال نہیں ہوتا۔

④..... چوتھی مثال فعل ماضی معروف قَال کا فعل ماضی مجہول قِیلَ لِفُلَانٍ یا قِیلَ لَہِ صحیح ہوگا جبکہ صرف قِیلَ قِیلاً قِیلُوا الخ ساری گردان کے چودہ صیغہ غلط ہوں گے۔ بلکہ اس کے فعل مجہول کی تمام گردانیں غلط ہیں۔

③..... بچوں کے فہم اور سطح سے بلند کتابیں۔ ان دونوں کتابوں میں آدھا مواد ایسے مباحث (جیسے معتل افعال کی تعلیمات، تمام ابواب کی خاصیات، اسماء مشتقہ کی تصغیر و جمع وغیرہ) پر مشتمل ہے جو کم سن بچوں کے فہم اور سطح سے زیادہ بلند ہے۔ عرب ممالک کے نصاب میں ان مباحث کو ایف اے یا بی اے کے طلبہ پڑھتے ہیں۔

④..... دونوں کتابوں میں عربی زبان کی تعلیم نہیں دی جاتی۔ جیسا کہ آپ نے دیکھا ان دونوں نصابی کتابوں میں زیر تعلیم بچوں کو عربی زبان کے عملی استعمال کی کوئی مشق موجود نہیں ہے۔ یوں دو سال کے اس طویل عرصے میں ان گردانوں اور کلمات کے عملی استعمال یعنی ابتدائی عربی زبان کو پڑھنے، لکھنے اور بولنے کی کوئی مشق نہیں کرائی جاتی۔ اصولی طور پر عربی ایسی آسان اور مقدس زبان کا سیکھنا ایک دلچسپ، پرکشش اور بچوں کا محبوب مشغلہ ہوتا ہے، اور وہ اس شوق کی تکمیل کے لیے اسلامی مدارس میں داخل ہوتے ہیں لیکن جب وہ اور ان کے والدین دیکھتے ہیں کہ ان کی نصابی کتابیں اور طریقہ تدریس عربی زبان پڑھنا، بولنا اور لکھنا نہیں سکھاتے تو ان کے دلوں میں اکتاہٹ پیدا ہوتی ہے اور وہ مایوس ہوتے ہیں اور بالآخر تعلیم کو چھوڑ کر مدارس سے فرار ہونے کو ترجیح دیتے ہیں۔

⑤..... افراط و تفریط کی خطرناک مثال۔ آپ ملاحظہ فرمائیں کہ مکمل علم الصرف کی تمام گردانوں اور مباحث پر مشتمل ان دونوں جامع کتابوں میں ایک طرف تو علم صرف کے دقیق سے دقیق تر مسائل کو اور تمام گردانوں کو ذکر کر دیا گیا ہے اور ان کے ذکر کے دوران بچوں کی علمی و فکری سطح کا لحاظ کرتے ہوئے تدریج کو بھی ملحوظ نہیں رکھا گیا جبکہ دوسری طرف ان تمام دقیق مباحث، ثقیل قاعدوں اور گردانوں کو پڑھنے کے بنیادی مقصد یعنی عربی زبان کو صحت کے ساتھ پڑھنے، بولنے اور لکھنے کی تعلیم و تربیت کو بالکل نظر انداز کر دیا گیا ہے جس سے انہیں پڑھنے والے بچوں بلکہ ان کی تدریس کرنے والے معلمین کی تعلیم و تربیت پر دور رس منفی اثرات اور نتائج مرتب ہوتے ہیں۔ اور جب وہ دیکھتے ہیں کہ عربی زبان کی تدریس نسل در نسل اسی نہج پر ہوتی آئی ہے تو وہ یقین کر لیتے ہیں

①..... اس میں کچھ منتخب ابواب (جن کی تعداد تقریباً ۳۰-۳۵ ابواب ہوگی) کی صرف صغیر اور صرف کبیر کی مفصل گردانوں کے بیان پر مشتمل ہے۔ ان مفصل گردانوں کی تعداد ۸۳۲ ہے۔

②..... پھر ان ابواب کے افعال اور اسماء کے صیغوں میں واقع ہونے والی متنوع تبدیلیوں (ابدال، تخفیف، ادغام اور تعلیمات) کو بیان کیا گیا ہے۔ ان قواعد کی تعداد تقریباً ۱۴۰ ہے۔

③..... نیز فعل عربی کے تمام ابواب کی خاصیات یعنی ان کے مخصوص استعمالات کو ذکر کیا گیا ہے، ان کی تعداد تقریباً ۱۳۵ ہے۔ یہ تمام مسائل، قاعدے اور قوانین اردو زبان میں مذکور ہیں۔

④..... پوری کتاب میں کم عمر بچوں کو ابتدائی عربی زبان پڑھنے، لکھنے اور بولنے کی تعلیم و تربیت دینے کی کوئی مشق موجود نہیں ہے۔

جائزہ اور تبصرہ:

①..... جامع کتابیں۔ ان دونوں درسی کتابوں میں پورا علم الصرف (عربی افعال اور اسماء کی گردانیں اور اشتقاق کی تفصیلات اور قواعد سمیت) مذکور ہے اور انہیں مفصل بنانے کے لیے صرف صغیر اور صرف کبیر وغیرہ سب کا ذکر ہے، یہ اس فن کی مختصر لیکن جامع کتابیں ہیں۔ ان دونوں کتابوں میں مذکورہ افعال اور اسماء میں بچپس یا تیس فیصد ایسے کلمات ہیں جو نہایت ثقیل یا غریب ہیں اور کم سن بچوں کی سطح سے زیادہ بلند ہیں۔

②..... بچوں کے لیے نہایت مشکل بلکہ ناممکن کتابیں۔ ان دونوں کتابوں میں کم سن بچوں کو تقریباً آٹھ دس ہزار گردانیں یعنی تقریباً ایک لاکھ کلمات اور تین سو دقیق قاعدوں کو رٹنا پڑتا ہے۔ گردانوں اور کلمات کی اتنی بڑی تعداد کو رٹنا ایک نہایت مشکل کام ہے بلکہ اکثر بچوں کے لیے ناممکن ہے، اس لیے یہ سبق صرف مضبوط اور سخت مزاج معلم کو دیا جاتا ہے جو وقتاً فوقتاً بچوں کو ڈنڈے سے ڈراتا اور پیٹتا بھی ہے۔ اس طرح وہ چاروں چار انہیں دو سال تک رٹتے رہتے ہیں۔ اور جو بچے انہیں یاد نہیں کر سکتے وہ مدارس سے فرار ہو جاتے ہیں۔ اس لیے مدرسین کے حلقوں میں یہ شعر مشہور ہے:

دعا بدعو پڑھ دے ٹٹھے تے ہل واہندے ڈٹھے

کہ اس زبان کا مزاج یہی ہے اور اسے سیکھنے کا صرف یہی طریقہ ہے۔ اور چونکہ وہ گردانوں اور قواعد کے ان لامتناہی سلسلوں کو رٹ کر زبان یاد نہیں کر سکتے تو وہ اس راہ کی مشکلات کو دیکھ کر مدد سے بھاگ نکلتے ہیں اور جو بچے متنوع مجبور یوں کی وجہ سے وہاں باقی رہتے ہیں وہ بھی زیادہ خوش نہیں ہوتے۔

ہمارے بچوں کو انگریزی گرامر کیسے پڑھائی جاتی ہے؟

عربی زبان کے مشہور شاعر متنبی نے کہا تھا:

وَبِضْدِهَا تَتَبَيَّنُ الْأَشْيَاءُ .

”چیزوں کی حقیقت ان کے اپنے مقابل کے موازنے سے

خوب عیاں ہوتی ہے۔“

اس ”مظلوم عربی زبان“ کے مقابلے میں آئیے دیکھیں کہ ہمارے ملک میں ہمارے کمسن بچوں کو انگریزی گرامر کیسے پڑھائی جاتی ہے؟

اس وقت میرے سامنے سکول کی جماعت ششم کے بچوں کے لیے مرتبہ انگریزی گرامر کی کتاب شوق کمپوزیشن اینڈ ٹرانسلیشن مطبوعہ شوق پبلی کیشنز راولپنڈی موجود ہے۔ اس کے سبق ۷ کا عنوان use of these, those ہے۔ گرامر کے اس قاعدے کو پہلے انگریزی زبان

میں صرف دوسطروں میں بیان کیا گیا ہے، بعد میں اس کا اردو ترجمہ ایک سطر میں آیا ہے یعنی گرامر کا بیان صرف تین سطروں میں کر دیا گیا ہے۔

بعد ازاں ان دو کلمات کے استعمال کی ۶ مثالیں لکھی گئی ہیں۔ پھر بچوں کی تعلیم و تربیت کے لیے ان دو کلمات کے عملی استعمالات کی ۶ مشقیں لکھی گئی ہیں جن میں زیر تعلیم بچے انگریزی زبان کے ۹۳ جملوں کو سمجھنے

، پڑھنے اور لکھنے کی مشق کرتے ہیں۔ اگر شروع کی ۶ مثالوں کو ان کے ساتھ شامل کر لیں تو ان کی تعلیم و تربیت کے لیے لکھے گئے جملوں کی تعداد ۹۹ ہوگی۔ یہ اردو میڈیم سکولز میں انگریزی گرامر کی تعلیم کی مثال

ہے، رہے انگلش میڈیم سکولز تو ان میں کسی مقامی زبان اردو یا سندھی یا پشتو وغیرہ کو استعمال نہیں کیا جاتا۔

مسائل اور مشکلات کا حل:

ان مسائل اور مشکلات کو درج ذیل اصولوں کی روشنی میں آسانی اور

کامیابی سے حل کیا جاسکتا ہے۔

اولاً: کمسن بچوں کی تعلیم و تربیت کو آسان بنانے کے بارے

اسلامی ہدایات پر عمل کیا جائے۔

ابتداء میں میں نے رسول اللہ ﷺ کے جس ارشاد گرامی کا ذکر کیا ہے ناظمین اور معلمین/معلمات اسے سامنے رکھیں۔ اور اس کے ساتھ آپ کے اس ارشاد گرامی:

يَا مُعَاذُ أَفَتَأْتِيكَ ثَلَاثًا .

”اے معاذ، کیا آپ لوگوں کو گمراہ کر رہے ہیں؟ آپ نے تین

بار ڈانٹا۔“ [صحیح البخاری ۶۱۰۶]

کو بھی پورے واقعہ سمیت پڑھیں اور ان پر غور کریں۔ ہمیں ان سے

بچوں اور عام لوگوں کی تعلیم و تربیت بارے ایسے قیمتی اور سنہری اصول

ملتے ہیں جن کی پیروی میں ہم سب کی کامیابی اور نجات ہے۔ میں نے

کئی اجتماعات اور کانفرنسوں میں مسلمان ماہرین تعلیم اور ماہرین تعلیمی

نفسیات سے سنا ہے کہ اس علاقے کے اسلامی مدارس کے نصاب تعلیم

اور طریقہ تدریس دونوں میں ان اسلامی اصولوں کی سخت خلاف ورزی

کی کئی شکلیں پائی جاتی ہیں۔ میری رائے میں ان کا یہ تجزیہ درست ہے۔

اس کی ایک مثال علم صرف کی تدریس ہے جو بنیادی طور پر ایک آسان

اور دلچسپ فن ہے لیکن ہمارے اداروں میں یہ ثقیل ترین اور خوفناک

مضمون بن گیا ہے۔ یہ ہمارے نسل در نسل جمود کا نتیجہ ہے۔ علامہ اقبال

نے درست کہا ہے۔

آئین نو سے ڈرنا، طرز کہن پہ اڑنا

منزل یہی کٹھن ہے قوموں کی زندگی میں

ثانیاً: علم صرف کی تدریس کو آسان بنایا جائے:

①..... صرف صغیر کی تدریس کو مستقل طور پر بند کر دیا جائے۔

②..... پہلے نصف تعلیمی سال کے دوران یہ گردانیں نہ پڑھائی

جائیں۔

(ا) نون تاکید ثقیلہ کی گردانیں

(ب) نون تاکید خفیفہ کی گردانیں

ابواب) ۵۰

أساس الصرف الجزء الثاني ۵۰ = ۱۰۰

نیز اس کے بعد مرحلہ الدراسة الثانوية الخاصة کے

سال اول میں علم صرف کا نصاب یہ ہونا چاہیے:

مرحلة الدراسة الثانوية الخاصة

السنة الأولى


الصرف الجميل الجزء الثاني (ابواب الفعل المعتل

كلها) ۵۰

أساس الصرف الجزء الثالث ۵۰ = ۱۰۰

مجھے امید ہے کہ ان تجاویز پر عمل کرنے سے ہمارے اداروں میں علم صرف ایک دلچسپ، بامقصد، نہایت مفید اور بچوں کا پسندیدہ مضمون بن جائے گا۔ ان شاء اللہ تعالیٰ وهو الموفق والمستعان۔

آپ کی آرا کا منتظر محمد بشیر (051-2253733)



انٹرویو مولانا عبدالغفار حسن

والد محترم مولانا عبدالغفار حسن رحمہ اللہ کی سوانح حیات زیر طبع ہے۔ اس سلسلے میں اُن کا ایک ٹرویو جا ماہنامہ ترجمان الحدیث فیصل آباد (۱۹۸۹ء) کے کسی شمارے میں دو قسطوں میں شائع ہوا، مطلوب ہے۔ ہر ممکنہ جگہ پر تلاش کیا گیا لیکن دستیاب نہ ہو سکا۔ اگر کسی صاحب کے پاس یہ شمارہ موجود ہوں تو برائے مہربانی اصل شمارے یا اُن کی فوٹو کاپی ہمیں بھیجی جائے تاکہ اس انٹرویو کو کتاب میں شامل کیا جاسکے۔ اصل شمارے فوٹو کروانے کے بعد ذمہ داری سے واپس بھجوا دیئے جائیں گے۔ علاوہ ازیں اگر والد محترم کی سوانح سے متعلق کسی بھی قسم کی کوئی معلومات کسی کے پاس موجود ہوں تو بھیج کر شکریہ کا موقع دیں۔ اُمید ہے کہ حضرات اہل علم اس سلسلے میں بھرپور تعاون فرمائیں گے۔

[سہیل حسن بن مولانا عبدالغفار حسن رحمہ اللہ، مسجد التوحید (اہل حدیث)،

گلی نمبر 62۔ رابطہ: 0334-5138522]

۳)..... پہلے نصف تعلیمی سال کے دوران اسم فاعل اور اسم مفعول کے صرف پہلے چھ صیغے پڑھائے جائیں۔ باقی صیغوں کو ۶ ماہ بعد پڑھایا جائے۔

۴)..... اسم ظرف، اسم آلہ، افعال التفضیل اور فعل تعجب کی گردانیں پہلے تعلیمی سال کے دوران نہ پڑھائی جائیں۔ انہیں دوسرے سال کے آغاز پر پڑھایا جائے۔

ثالثاً: علم صرف کی تدریس کو پرکشش اور بامقصد بنایا جائے:

اس کی آسان صورت یہ ہے کہ جن افعال یا اسماء کی تدریس ہو رہی ہو، بچوں کو ان کے عملی استعمال یعنی انہیں اپنے جملوں میں استعمال کرنے، پڑھنے، لکھنے اور بولنے کی مشق اور تربیت کرائی جائے۔ اس پریکٹس سے کئی فائدے حاصل ہوتے ہیں۔

اولاً: بچوں کو ان افعال یا اسماء کا اچھا فہم حاصل ہوتا ہے۔

ثانیاً: ان کے استعمال کا طریقہ معلوم ہوتا ہے۔ جب وہ انہیں آسانی اور شوق سے پڑھنے، لکھنے اور بولنے کی مشق کرتے ہیں تو ان کے دلوں میں خود اعتمادی پیدا ہوتی ہے۔

ثالثاً: انہیں یقین ہو جاتا ہے کہ وہ سیدنا محمد عربی صلی اللہ علیہ وسلم اور قرآن کریم کی عربی زبان کو پڑھنے اور لکھنے کی صلاحیت حاصل کرتے ہوئے اپنی منزل مقصود کی جانب سفر کر رہے ہیں۔ یہ اعتماد اور یقین ان کی محنت اور ترقی کا باعث بنتا ہے۔

رابعاً: علم صرف کے نصاب کو فوراً تبدیل کیا جائے:

مذکورہ بالا تجاویز کے مطابق سال اول، سال دوم اور سال سوم کے کمن بچوں کے لیے علم صرف کا نیا نصاب حسب ذیل ہونا چاہئے۔

مرحلة الدراسة الثانوية العامة

السنة الأولى

الصرف الجميل الجزء الأول (فعل صحيح اور فعل

مضعف کے ابواب) ۵۰

أساس الصرف الجزء الأول ۵۰ = ۱۰۰

السنة الثانية

الصرف الجميل الجزء الثاني (صرف فعل مهموز کے

مسئلہ رویتِ ہلال

شرعی دلائل کی روشنی میں

حافظ صلاح الدین یوسف (مشیر وفاقی شرعی عدالت، پاکستان۔ مدیر: شعبہ تحقیق و تالیف دارالسلام، لاہور)

قابل غور نقاط:

- رمضان اور عیدین کے موقع پر اکثر و بیشتر ہمارے ملک میں چاند کے مسئلے پر اختلاف رونا ہوتا ہے اور نئی نئی تجاویز اس کے حل کے لیے سامنے آتی ہیں۔ اس سلسلے میں قابل غور باتیں حسب ذیل ہیں:
- ✽ اس مسئلے کی نوعیت اور اس کے بارے میں شریعت کا حکم کیا ہے؟
- ✽ کیا اس خواہش کی کوئی شرعی حیثیت یا بنیاد ہے کہ عالم اسلام میں عیدین اور رمضان کا آغاز ایک ہی روز ہو؟
- ✽ کیا سعودی عرب کی رویت کو اس کے لیے بنیاد بنایا جاسکتا ہے؟
- ✽ اختلاف مطالع کا اعتبار ہے یا نہیں؟
- ✽ کیا رویت میں علم فلکیات سے کچھ مدد لی جاسکتی ہے؟
- ✽ کیا اس کی بنیاد پر پورے سال کے لیے کیلنڈر بنایا جاسکتا ہے؟
- ✽ جہاں موسم اکثر ابر آلود رہتا ہو اور وہاں رویت کا اہتمام ممکن ہی نہ ہو، ایسے ممالک میں رویت کا اثبات کس طرح ہوگا؟
- ✽ فقہ حنفی کا مسئلہ اور پاک و ہند کے علمائے احناف کا موقف
- ✽ ایک علاقے کے لوگوں کا یہ موقف کہاں تک صحیح ہے کہ انھوں نے غیر سرکاری کمیٹیاں بنائی ہوئی ہیں اور وہ مرکزی رویت ہلال کمیٹی کے برعکس فیصلہ کر کے ایک یا دو روز پہلے ہی چاند کی رویت کا اعلان کر دیتے ہیں؟
- ✽ رویت کے اثبات کے لیے کتنے گواہ ضروری ہیں؟
- ✽ وزارت مذہبی امور کی تجاویز جو چند سال قبل منظر عام پر آئی تھیں، ان کی حیثیت کیا ہے؟
- ✽ اس مسئلے کے حل کے لیے کس قسم کے اقدامات کی ضرورت ہے؟

چوں کہ رمضان المبارک کا آغاز و اختتام چاند دیکھنے ہی سے ہوتا

ہے، اس لیے مناسب معلوم ہوا کہ رویتِ ہلال سے متعلقہ مذکورہ پہلوؤں پر روشنی ڈال دی جائے تاکہ ہر سال پیش آنے والے ان معاملات کو قرآن و حدیث کی روشنی میں سمجھا اور حل کیا جاسکے۔

إِنْ أَرِيدَ إِلَّا الْإِصْلَاحَ مَا اسْتَطَعْتُ وَمَا تَوْفِيقِي إِلَّا بِاللَّهِ .

مذکورہ نقاط کا حل

نوعیت مسئلہ:

شرعی دلائل کی رو سے ایک جگہ کی رویت دوسری جگہوں کے لیے معتبر نہیں ہے بلکہ ہر علاقے کی رویت صرف اسی علاقے کے لوگوں کے لیے معتبر ہوگی۔ اللہ تعالیٰ کا فرمان ہے:

﴿فَمَنْ شَهِدَ مِنْكُمُ الشَّهْرَ فَلْيَصِبْهُ﴾

”جو کوئی تم میں سے اس مہینے میں موجود ہو، اسے چاہیے کہ وہ

اس کے (پورے) روزے رکھے۔“ [البقرة: 185]

اور اس مہینے کے روزے اسی پر فرض ہوں گے جو رمضان المبارک کا چاند دیکھے گا، رویتِ ہلال کے بغیر رمضان کا اس کی موجودگی میں تحقق ہی نہیں ہوگا، اسی لیے رسول اللہ ﷺ کا فرمان گرامی ہے:

”صُومُوا لِرُؤْيَيْهِ وَأَفْطَرُوا لِرُؤْيَيْهِ فَإِنْ عُمِّيَ عَلَيْكُمْ فَأَكْمِلُوا عِدَّةَ شَعْبَانَ ثَلَاثِينَ.“

”تم چاند دیکھ کر ہی روزہ رکھو (رمضان کا آغاز کرو) اور چاند

دیکھ کر ہی روزہ افطار (روزہ رکھنا ترک اور عید) کرو، اگر تم پر

بادل چھا جائیں (اور اس کی وجہ سے چاند نہ دیکھ سکو) تو شعبان

کے 30 دنوں کی گنتی پوری کرو۔“ [صحیح البخاری،

الصوم، باب قول النبي ﷺ إِذَا رَأَيْتُمُ الْهَالَ

اس واقعے پر باب کا جو عنوان دیا ہے، جس کی عربی عبارت حوالے میں موجود ہے۔ اس کا ترجمہ ہی یہ ہے:

”اس بات کا بیان کہ ہر علاقے کے لیے ان کی اپنی رویت ہے، نیز یہ کہ جب کسی علاقے کے لوگ چاند دیکھ لیں تو رویت ان لوگوں کے حق میں ثابت نہیں ہوگی جو ان سے دور ہوں گے۔“

پھر امام نووی رحمۃ اللہ علیہ اس حدیث کے تحت لکھتے ہیں:

”وإنما ردّه لأن الرؤية لا يثبت حكمها في حق البعيد.“

”حضرت ابن عباس نے حضرت کریم رحمۃ اللہ علیہ کی رویت کو اس لیے تسلیم نہیں کیا کہ رویت کا حکم دور والے لوگوں کے حق میں ثابت نہیں ہوتا۔“ [صحیح مسلم، کتاب الصیام، باب

وجوب صوم رمضان، حدیث: 1080]

امام ترمذی رحمۃ اللہ علیہ نے بھی یہ واقعہ اپنی سنن ترمذی کے ابواب الصوم میں نقل کیا ہے اور انھوں نے بھی اس پر یہ عنوان قائم کیا ہے:

”باب ماجاء لكل أهل بلد رؤيتهم.“

”اس بات کا بیان کہ ہر علاقے کے لوگوں کے لیے ان کی اپنی رویت ہے۔“

بہر حال اس میں واضح طور پر موجود ہے کہ صحابی رسول حضرت ابن عباس رضی اللہ عنہما نے مدینے والوں کے لیے شام کی رویت کا اعتبار نہیں کیا، جس سے اسی موقف کا اثبات ہوتا ہے کہ پورے عالم اسلام کے لیے کسی ایک ہی علاقے کی رویت کافی نہیں ہے۔ اور احادیث سے بھی اسی کی تائید ہوتی ہے کیونکہ رسول اللہ صلی اللہ علیہ وسلم کا فرمان ہے:

”لَا تَصُومُوا حَتَّى تَرَوْا الْهَلَالَ وَلَا تُفْطِرُوا حَتَّى تَرَوْهُ فَإِنْ أُغْمِيَ عَلَيْكُمْ فَاذْكُوا لَهُ.“

”اور اس وقت تک روزہ نہ رکھو، جب تک چاند نہ دیکھ لو اور اس وقت تک روزہ افطار (روزہ رکھنا ترک اور عید) نہ کرو، جب تک چاند دیکھ نہ لو، اگر بادل چھا جائے تو پھر (تیس دن کا) اندازہ پورا کرو۔“ [شرح صحیح مسلم، کتاب الصیام،

باب وجوب صوم رمضان، حدیث: 1080]

فصوموا.....، حدیث: 1909]

اگر مثلاً: اہل مکہ یا اہل مصر چاند دیکھ لیں لیکن دوسرے علاقے کے لوگ اسے نہ دیکھ سکیں تو اہل مکہ یا اہل مصر کے لیے تو رویت ثابت ہوگی اور وہ اس کی بنیاد پر رمضان کے آغاز یا اختتام کا فیصلہ کریں گے لیکن دوسرے علاقے کے لوگ کس طرح یہ فیصلہ کر سکتے ہیں جبکہ انھوں نے چاند دیکھا ہی نہ ہو۔

عہد صحابہ رضی اللہ عنہم کی ایک نظیر:

علاوہ ازیں اس کی ایک دوسری وجہ عہد صحابہ کی ایک نظیر ہے جس سے اسی موقف کی تائید ہوتی ہے جو مذکورہ سطور میں پیش کیا گیا ہے..... وہ واقعہ حسب ذیل ہے:

”حضرت کریم رحمۃ اللہ علیہ (تابعی) بیان کرتے ہیں کہ مجھے ام الفضل نے حضرت معاویہ رضی اللہ عنہ کے پاس شام بھیجا۔ میں وہاں گیا اور اپنا کام پورا کیا اور ملک شام ہی میں میری موجودگی میں وہاں رمضان کا چاند ہو گیا اور یہ جمعہ کی رات تھی۔ پھر جب میں مہینے کے آخر میں مدینہ واپس آیا، تو مجھ سے حضرت عبداللہ بن عباس رضی اللہ عنہما نے پوچھا کہ تم نے وہاں چاند کب دیکھا تھا، میں نے بتلایا کہ جمعے کی رات کو، انھوں نے پوچھا: تم نے خود دیکھا تھا؟ میں نے کہا: ہاں میں نے بھی اور دوسرے لوگوں نے بھی دیکھا اور اس کے مطابق ہی لوگوں نے اور حضرت معاویہ رضی اللہ عنہ نے روزے رکھے تھے۔ حضرت ابن عباس رضی اللہ عنہما نے فرمایا: لیکن ہم نے تو یہاں (مدینے میں) ہفتے کی رات کو چاند دیکھا تھا، چنانچہ ہم تو پورے تیس روزے رکھیں گے یا پھر (29 رمضان کو) ہم چاند دیکھ لیں۔ تو میں نے کہا: کیا آپ کے لیے حضرت معاویہ رضی اللہ عنہ کی رویت اور ان کا روزہ رکھنا کافی نہیں ہے؟ انھوں نے فرمایا: نہیں، ہمیں رسول اللہ صلی اللہ علیہ وسلم نے اس طرح ہی حکم دیا ہے۔“ [صحیح مسلم، الصیام، باب بیان أن لكل بلد رؤيتهم وأنهم إذا رأوا الهلال

بيللا لا يثبت حكمه لما بعد عنهم]

..... صحیح مسلم کی احادیث کی تبویب کرتے ہوئے امام نووی رحمۃ اللہ علیہ نے

الگ الگ اہتمام ہو سکتا ہے، بشرطیکہ رویت کے شرعی تقاضوں کا خیال رکھا گیا ہو۔ اس کی کچھ مزید تفصیل آگے آئے گی۔

جیسے ہر ملک اور علاقے میں جب تک صبح صادق نہ ہو جائے، فجر کی نماز نہیں پڑھی جاسکتی اور جب تک سورج غروب نہ ہو جائے مغرب کی نماز نہیں پڑھی جاسکتی، اسی طرح رویت ہلال کا مسئلہ بھی ہے۔ یہ بھی طلوع وغروب شمس کی طرح اختلافِ مطالع کے اعتبار سے مختلف ہو سکتا ہے اور ہوتا ہے، اس میں نہ یکسانیت و وحدت پیدا کی جاسکتی ہے اور نہ اس کا ہمیں کوئی حکم ہی دیا گیا ہے۔ چودہ صدیوں سے عالم اسلام میں اپنے اپنے حساب سے عیدین اور رمضان کا اہتمام ہوتا چلا آ رہا ہے، اسے کبھی بھی وحدت و یک جہتی کے منافی نہیں سمجھا گیا۔ اب ایسا کرنا کیوں کروحدت کے منافی ہو جائے گا؟

بعض جلیل القدر علمائے احناف نے تو صرف پاکستان کی حد تک بھی ایک ہی دن عید منانے کو شرعی لحاظ سے غیر ضروری قرار دیا ہے..... چنانچہ وہ لکھتے ہیں:

”اگرچہ شرعی حیثیت سے اس کی کوئی اہمیت نہیں کہ پورے ملک میں عید ایک ہی دن ہو۔ اسلام کے قرونِ اولیٰ میں اس وقت کے موجودہ ذرائع مواصلات کو بھی اس کام میں استعمال کرنے اور عید ایک ہی دن منانے کا کوئی اہتمام نہیں ہوا اور ملک کے وسیع و عریض ہونے کی صورت میں شدید اختلافِ مطالع کی مشکلات بھی اس میں پیش آ سکتی ہیں۔ لیکن پاکستان کے عوام اور حکومت کی اگر یہی خواہش ہے کہ عید پورے پاکستان میں ایک ہی دن ہو تو شرعی اعتبار سے اس کی بھی گنجائش ہے۔ شرط یہ ہے کہ عید کا اعلان پوری طرح شرعی ضابطہ شہادت کے تابع ہو۔“ [جواہر الفقہ، مفتی محمد

شفیع مرحوم: جلد اول، ص 397، 398]

اس تحریر پر مولانا مفتی محمد شفیع کے علاوہ، مولانا ظفر احمد عثمانی، مولانا محمد یوسف بنوری اور مولانا مفتی رشید احمد صاحبان کے بھی دستخط ہیں اور تیسری 1386ھ (آج سے 45 سال پہلے) کی ہے۔ اس میں مذکورہ عبارت کے بعد شہادت کا وہ ضابطہ بیان کیا گیا ہے جس کے مطابق مرکزی رویت ہلال کمیٹی چاند کے ہونے یا نہ ہونے کا فیصلہ کرتی ہے۔ ہم نے یہ اقتباس

اس کی تیسری وجہ یہ ہے کہ عیدین اگرچہ مسلمانوں کے ملی تہوار ہیں۔ لیکن یہ دوسرے مذاہب کے سے ملی تہوار نہیں، جن میں وہ لوگ تہوار کی سرمستی میں ہر چیز کو فراموش کر دیتے ہیں حتیٰ کہ تمام اخلاقی قدروں اور ضابطوں اور تمام بندھنوں سے آزاد ہو جاتے ہیں۔ اسلام میں ایسا نہیں ہے۔ اسلام میں عیدین کا آغاز بھی اللہ کی تکبیر و تحمید اور اس کی بارگاہ میں دو گانہ ادا کر کے اس کے سامنے عجز و نیاز کے اظہار سے ہوتا ہے اور پھر کسی بھی مرحلے میں اس آزاد روی کی اجازت نہیں ہے جس کا مظاہرہ عیدین کے موقعوں پر دوسرے لوگوں کی دیکھا دیکھی اور نقالی میں، جاہل مسلمانوں اور شریعت سے نا آشنا لوگوں کی طرف سے کیا جاتا ہے کہ وہ بھی خدا فراموش اور اخلاقی حدود سے بے نیاز ہو جاتے ہیں۔

اسلام میں عیدین کی حیثیت ملی تہوار کے علاوہ عبادت کی بھی ہے۔ اور رمضان المبارک تو ہے ہی عبادات کا خصوصی مہینہ، اس لیے ان میں وحدت کا اہتمام غیر ضروری ہے۔ جس طرح عالم اسلام میں بلکہ ایک ملک میں بھی نمازوں کے اوقات میں فرق و تفاوت ہے، اور اسے وحدت کے منافی نہیں سمجھا جاتا، تو عالم اسلام میں رویتِ ہلال کے حساب سے الگ الگ دن عیدین اور رمضان کے آغاز کو، عالم اسلام کی وحدت کے منافی کیوں کر سمجھا جائے؟ اپنے اپنے حساب سے ہر ملک میں الگ الگ عید منائی جاسکتی ہے اور رمضان کے روزے رکھے جاسکتے ہیں۔ شریعت نے ایسا کوئی حکم دیا ہے اور نہ اس کا کوئی اہتمام ہی کیا ہے کہ مسلمان زیادہ سے زیادہ ایک ہی دن عید منائیں اور ایک ہی دن روزے رکھیں۔ بلکہ اس کے برعکس یہ حکم دیا گیا ہے:

صُومُوا لِرُؤُوسِیْتِہِ وَأَفْطِرُوا لِرُؤُوسِیْتِہِ . [صحیح مسلم،

کتاب الصیام]

”چاند دیکھ کر روزے رکھو (رمضان کا آغاز کرو) اور چاند دیکھ کر افطار (روزہ رکھنا ترک) اور عید (کرو۔“

جس کا صاف مطلب یہ ہے کہ جب تک ہر ملک میں اس کے حساب سے رویتِ ہلال کا اثبات نہ ہو جائے، نہ رمضان کا آغاز کرنا صحیح ہے اور نہ روزے ختم کر کے عید کا اہتمام کرنا مناسب ہے۔ بلکہ بعض صورتوں میں ایک ہی ملک کے دور دراز علاقوں میں بھی رمضان اور عید کا

اور علمائے احناف کا یہ گروہ اسی پر زور دے رہا ہے۔

لیکن واقعہ یہ ہے کہ پاک و ہند کے حنفی علماء بھی اختلافِ مطالع کا اعتبار کرنے کے قائل ہیں، یعنی وہ کسی ایک ہی جگہ کی رویت کو پورے عالم اسلام کے لیے کافی نہیں سمجھتے۔ پاکستان کے جید علمائے احناف کی رائے پر مبنی ایک اقتباس ہم ”جواہر الفقہ“ سے نقل کر چکے ہیں جس میں انھوں نے وضاحت کی ہے کہ وحدت کے لیے ایک ہی دن عید منانا ضروری نہیں ہے۔ اب ہم ذیل میں ایک ہندوستانی حنفی عالم کی کتاب سے یہ بحث نقل کرتے ہیں جس میں انھوں نے حنفی فقہاء و علماء کی آراء نقل کر کے ثابت کیا ہے کہ اختلافِ مطالع کا اعتبار ہے اور بھارت کے تمام اہل سنت کے مکاتب فکر کا متفقہ فیصلہ بھی نقل کیا ہے جس میں اختلافِ مطالع کو معتبر قرار دیا گیا ہے۔ چنانچہ لکھتے ہیں:

اختلافِ مطالع کی بحث

یہ مسئلہ گواپنی نوعیت کے لحاظ سے قدیم ہے لیکن عصر حاضر کے اکتشافات نیز تیز ذرائع مواصلات کی دریافت نے اسے پھر جدید مسائل کی فہرست میں داخل کر دیا ہے۔

مطلع کے معنی ”چاند کے طلوع ہونے کی جگہ“ کے ہیں۔ اس طرح ”اختلافِ مطلع“ کا مطلب یہ ہوا کہ دنیا کے مختلف خطوں میں چاند کے طلوع ہونے اور نظر آنے کی جگہ الگ الگ ہوا کرتی ہے، لہذا عین ممکن ہے کہ ایک جگہ چاند نمودار ہو اور دوسری جگہ نہ ہو۔ ایک جگہ ایک دن چاند نظر آئے اور دوسری جگہ دوسرے دن..... اب یہاں دس سوالات ہیں:

ایک یہ کہ ”اختلافِ مطلع“ پایا جاتا ہے یا نہیں؟

دوسرے اگر پایا جاتا ہے تو اس کا اعتبار بھی ہوگا یا نہیں؟

پہلا مسئلہ اب نظری نہیں رہا بلکہ یہ بات مشاہدہ اور تجربہ کی سطح پر ثابت ہو چکی ہے کہ دنیا کے مختلف علاقوں میں مطلع کا اختلاف پایا جاتا ہے، اس لیے کہ ہم دیکھتے ہیں کہ دنیا کے بعض مقامات ایسے ہیں جن کے درمیان بارہ بارہ گھنٹوں کا فرق ہے۔ عین اس وقت جب ایک جگہ دن اپنے شباب پر ہوتا ہے تو دوسری جگہ رات اپنا آدھا سفر طے کر چکی ہوتی ہے۔ ٹھیک اس وقت جب ایک مقام پر ظہر ہوتی ہے، دوسری جگہ مغرب کا وقت ہو چکا ہوتا ہے۔ ظاہر ہے ان حالات میں ان کا مطلع ایک ہو ہی

صرف اس لیے پیش کیا ہے کہ اس میں صرف ایک ملک کے اندر بھی عید کی وحدت کو غیر ضروری قرار دیا گیا ہے (جو فی الواقع درست بھی ہے) چہ جائیکہ عالم اسلام میں ایک ہی دن عید کا اہتمام ضروری قرار دیا جائے۔ اختلافِ مطالع میں بہت زیادہ فرق کی صورت میں رویتِ ہلال میں جو مشکلات ہیں، اس کا بھی اعتراف ہے۔ جس کے صاف معنی یہ ہیں کہ اختلافِ مطالع میں بہت زیادہ فرق کو نظر انداز کرنا صحیح نہیں ہے، اس لیے کسی ایک چھوٹے ملک کی حد تک، تو عیدین و رمضان میں وحدت کا اہتمام ممکن ہے اور صحیح بھی ہو سکتا ہے کیونکہ اس کے مختلف علاقوں میں مطالع کا اختلاف زیادہ نہیں ہوتا، تھوڑا بہت جو اختلاف ہے اسے ناقابلِ اعتبار قرار دیا جاسکتا ہے لیکن جن ملکوں کے درمیان مطالع کا بہت زیادہ اختلاف اور فرق ہے، اسے کیوں کر ناقابلِ اعتبار قرار دیا جاسکتا ہے؟ اس کے لیے جب تک کوئی معقول شرعی دلیل نہیں ہوگی، اسے تسلیم کرنا مشکل ہے۔

مذکورہ تفصیل سے مسئلے کی نوعیت بھی واضح ہو گئی اور وہ یہ کہ ہر اسلامی مہینے کے لیے چاند کا دیکھا جانا ضروری ہے، اس کے بغیر مہینے کا آغاز نہیں کیا جاسکتا۔ دوسرا، یہ بھی واضح ہو گیا کہ اس خواہش کی کوئی شرعی حیثیت یا بنیاد نہیں ہے کہ تمام عالم اسلام یا ایک وسیع اور بلادِ بعیدہ کے حامل ملک میں عیدین اور رمضان کا آغاز ایک ہی دن ہو۔

تیسرا، سعودی عرب کو بھی، جس کو عالم اسلام میں ایک خصوصی اور مرکزی حیثیت حاصل ہے، اس کے لیے بنیاد نہیں بنایا جاسکتا۔

اختلافِ مطالع کا اعتبار ہے یا نہیں؟

مذکورہ تفصیل سے اگرچہ اس امر کی بھی وضاحت ہو جاتی ہے کہ اختلافِ مطالع کا اعتبار ہے، یعنی دور دراز کے علاقوں کی رویت ان علاقوں کے لیے کافی نہیں ہے جن کے مطالع میں بہت زیادہ فرق ہے، مثلاً ایک جگہ ظہر کا وقت ہے تو دوسری جگہ رات کا بھی کچھ حصہ گزر چکا ہے، اور یوں چاند کے طلوع ہونے میں بھی اکثر و بیشتر ایک یا دو دن کا فرق واقع ہو جاتا ہے۔

لیکن چونکہ حنفی مذہب میں ظاہر الروایۃ کے مطابق اختلافِ مطالع کی کوئی اہمیت نہیں ہے، اس لیے پاکستان کے بعض احناف کے نزدیک پورے عالم اسلام میں ایک ہی دن عید اور رمضان کا آغاز کیا جاسکتا ہے

سے گفتگو کی ہے اور مختلف فقہاء کی عبارتیں نقل کی ہیں جو یہاں ذکر کی جاتی ہیں، مشہور کتاب ”مراقی الفلاح“ کے مصنف لکھتے ہیں:

”وَقِيلَ يَخْتَلِفُ بُيُوتُهُ، بِاخْتِلَافِ الْمَطَالِعِ
وَاخْتَارَهُ صَاحِبُ التَّجْرِيدِ كَمَا إِذَا زَالَتْ
الشَّمْسُ عِنْدَ قَوْمٍ وَغَرَبَتْ عِنْدَ غَيْرِهِمْ فَالظُّهْرُ
عَلَى الْأَوَّلِينَ لَا الْمَغْرِبُ لِعَدَمِ انْعِقَادِ السَّبَبِ
فِي حَقِّهِمْ.“

”بعض حضرات کی رائے ہے کہ اختلافِ مطالع کی وجہ سے رویتِ ہلال کے ثبوت میں بھی اختلاف ہو سکتا ہے۔ تجرید القدوری کے مصنف نے اسی کو ترجیح دی ہے جیسا کہ جب کچھ لوگوں کے یہاں آفتاب ڈھل جائے اور دوسروں کے یہاں غروب ہو جائے تو پہلے لوگوں پر ظہر ہے نہ کہ مغرب اس لیے کہ ان کے حق میں مغرب کا سبب متحقق نہیں ہوا ہے۔“

نیز اسی کے حاشیہ پر علامہ طحاوی رحمہ اللہ فرماتے ہیں:

”وَهُوَ الْأَشْبَهُ لِأَنَّ انفصالَ الْهَلَالِ مِنْ شُعَاعِ
الشَّمْسِ يَخْتَلِفُ بِاخْتِلَافِ الْأَفْطَارِ كَمَا فِي
دُخُولِ الْوَقْتِ وَخُرُوجِهِ وَهَذَا مُثَبَّتٌ فِي عِلْمِ
الْأَفْلَاكِ وَالْهَيْئَةِ وَأَقْلُ مَا خْتَلَفَ الْمَطَالِعُ
مَسِيرَةُ شَهْرِ كَمَا فِي الْجَوَاهِرِ.“

”یہی رائے زیادہ صحیح ہے، اس لیے کہ چاند کا سورج کی کرنوں سے خالی ہونا علاقوں کے بدلنے سے بدلتا رہتا ہے، جیسا کہ اوقات (نماز) کی آمد و رفت میں۔ اور یہ فلکیات اور علمِ ہیئت کے مطابق ایک ثابت شدہ حقیقت ہے۔ نیز کم سے کم جس سے اختلافِ مطالع واقع ہوتا ہے، وہ ایک ماہ کی مسافت ہے جیسا کہ ”جواہر“ نامی کتاب میں ہے۔“

فتاویٰ تاتارخانیہ میں ہے:

”أَهْلُ بَلَدَةٍ إِذَا رَأَوْا الْهَلَالَ هَلْ يَلْزَمُ فِي حَقِّ كُلِّ
بَلَدَةٍ؟ اُخْتَلَفَ فِيهِ فَمِنْهُمْ مَنْ قَالَ لَا يَلْزَمُ..... وَ

نہیں سکتا۔ فرض کیجیے کہ جہاں مغرب کا وقت ہے، اگر وہاں چاند نظر آئے تو کیا جہاں ظہر کا وقت ہے وہاں بھی چاند نظر آجائے گا یا اس کو مغرب کا وقت تسلیم کر لیا جائے گا.....؟

دوسرا مسئلہ یہ ہے کہ اس مطلع کا اختلاف معتبر بھی ہوگا یا نہیں؟ احناف کا مشہور مسلک یہی ہے کہ اختلافِ مطالع کا اعتبار نہیں ہے، یعنی اگر مشرق کے کسی خطے میں چاند نظر آیا تو وہ مغربی خطوں کے باشندوں کے لیے بھی حجت ہوگا اور یہی رویت ان کے لیے عیدین و رمضان ثابت کرنے کو کافی ہوگی۔

امام شافعی رحمہ اللہ اور کچھ دوسرے فقہاء کے یہاں اس اختلافِ مطالع کا اعتبار ہے اور ان کے یہاں ایک مقام کی رویت دوسرے مقام کے لیے بھی رویت اور چاند دیکھے جانے کی دلیل نہیں ہے۔ وہ حضرت عبد اللہ بن عباس رضی اللہ عنہما کی ایک حدیث سے استدلال کرتے ہیں۔ لیکن ابن عباس رضی اللہ عنہما کی جس روایت کو وہ اپنی دلیل بناتے ہیں وہ ان کے نقطہ نظر کے لیے صریح اور دو ٹوک نہیں ہے، البتہ یہ بات بہت واضح ہے کہ نمازوں کے اوقات میں سبھی اختلافِ مطالع کا اعتبار کرتے ہیں۔ اگر ایک جگہ ظہر یا عشاء کا وقت ہو چکا ہو اور دوسری جگہ نہ ہوا ہو تو جہاں وقت نہ ہوا ہو وہاں کے لوگ محض اس بنا پر ظہر و عشاء کی نماز ادا نہیں کر سکتے کہ دوسری جگہ ان نمازوں کا وقت ہو چکا ہے یا اگر ایک جگہ مہینہ کا 28 واں ہی دن ہے اور دوسری جگہ 29 واں، جہاں چاند نظر آ گیا تو محض اس بنا پر 28 ویں تاریخ ہی پر مہینہ کر کے اگلے دن رمضان یا عید نہیں کی جائے گی کہ دوسری جگہ چاند نظر آ گیا ہے۔

اس لیے یہ بات فطری اور انتہائی منطقی ہے کہ مطلع کے اختلاف کا اور اسی لحاظ سے رمضان اور عید کا اختلاف تسلیم کرنا ہی پڑے گا۔ فقہائے متقدمین کے دور میں اول تو معلوم کائنات کی یہ وسعت دریافت ہی نہ ہوئی تھی اور ممالک ہی نہیں کئی براعظموں سے دنیا بے خبر اور نا آشنا تھی، پھر اس میں بھی مسلمان جزیرۃ العرب اور خلیجی علاقوں میں محدود تھے، اس وقت تک شاید یہ بات ممکن رہی ہو اور ان کے مطلع میں اتنا فرق نہ رہا ہو کہ اس کو الگ الگ سمجھا جائے، اس لیے فقہاء نے ایسا کہا ہے، چنانچہ خود فقہائے احناف میں بھی مختلف محققین نے اختلافِ مطالع کا اعتبار کیا ہے۔

حضرت مولانا عبدالحی لکھنوی فرنگی محل نے اس موضوع پر تفصیل

چاند کا سورج کی کرنوں سے خالی ہونا مطالع کے اختلاف سے مختلف ہوتا رہتا ہے، جیسے نمازوں کے ابتدائی اور انتہائی اوقات علاقائی اختلاف کی بنا پر مختلف ہوتے رہتے ہیں۔“ پھر اس موضوع پر مفصل بحث کرنے کے بعد علامہ لکھنوی نے جو چٹا فیصلہ کیا ہے، وہ اٹھی کے الفاظ میں نقل کیا جاتا ہے۔

”اصح المذاہب عقلاً“ و نقلاً“ ہمیں است کہ ہر دو بلدہ کہ فیما بین آنہا مسافتے باشد کہ در اس اختلاف مطالع می شود و تقدیرش مسافت یک ماہ است، در یں صورت حکم رویت ایک بلدہ بہ بلدہ دیگر نخواہد شد و در بلاد متقار بہ کہ مسافت کم از یک ماہ داشتہ باشند حکم رویت بلدہ بہ بلدہ دیگر لازم خواہد شد۔“ [مجموعۃ الفتاویٰ علی ہامش خلاصہ

الفتاویٰ، جلد 1، ص: 255، 256]

”عقل و نقل ہر دو لحاظ سے سب سے صحیح مسلک یہی ہے کہ ایسے دو شہر جن میں اتنا فاصلہ ہو کہ ان کے مطلع بدل جائیں جس کا اندازہ ایک ماہ کی مسافت سے کیا جاتا ہے۔ اس میں ایک شہر کی رویت دوسرے شہر کے لیے معتبر نہیں ہونی چاہیے اور قریبی شہروں میں جن کے مابین ایک ماہ سے کم کی مسافت ہو ایک شہر میں رویت دوسرے شہر کے لیے لازم اور ضروری ہوگی۔“

راقم الحروف (مؤلف کتاب، خالد سیف اللہ رحمانی) کے خیال میں یہ رائے بہت معتدل، متوازن اور قرین عقل ہے، البتہ اختلاف مطالع کی حدیں متعین کرنے میں ”ایک ماہ کی مسافت“ کی قید کی بجائے جدید ماہرین فلکیات کے حساب اور ان کی رائے پر اعتماد کیا جانا زیادہ مناسب ہوگا۔

مجلس تحقیقات شرعیہ ندوۃ العلماء لکھنؤ، منعقدہ 3، 2 مئی 1967ء کو مختلف مکاتب فکر کے علماء اور نمائندہ شخصیتوں نے مل کر اس مسئلہ کی بابت جو فیصلہ کیا تھا، وہ حسب ذیل ہے:

① ”نفس الامر میں پوری دنیا کا مطلع ایک نہیں بلکہ اختلاف مطالع مسلم ہے۔ یہ ایک واقعی چیز ہے اس میں فقہائے کرام کا کوئی اختلاف نہیں ہے اور حدیث سے بھی اس کی تائید ہوتی ہے۔

② البتہ فقہاء اس باب میں مختلف ہیں کہ صوم اور افطار صوم کے

فی القُدوریّ إِنْ كَانَ بَيْنَ الْبَلَدَتَيْنِ تَفَاوُتٌ لَا يَخْتَلِفُ بِهِ الْمَطَالِعُ، يَلْزَمُهُ۔“

”ایک شہر والے جب چاند دیکھ لیں تو کیا تمام شہروالوں کے حق میں رویت لازم ہو جائے گی؟ اس میں اختلاف ہے۔ بعض لوگوں کی رائے ہے: لازم نہیں ہوگی..... اور قدوری میں ہے کہ اگر دو شہروں کے درمیان ایسا تفاوت ہو کہ مطلع تبدیل نہ ہوتا ہو تو اس صورت میں رویت لازم ہوگی۔“

صاحب ہدایا اپنی کتاب ”مختارات النوازل“ میں ان الفاظ میں اپنی رائے کا اظہار کرتے ہیں:

”أَهْلُ بَلَدَةٍ صَامُوا تِسْعَةَ وَعِشْرِينَ يَوْمًا بِالرُّؤْيَا وَ أَهْلُ بَلَدَةٍ أُخْرَى صَامُوا ثَلَاثِينَ بِالرُّؤْيَا فَعَلَى الْأَوَّلِينَ قَضَاءُ يَوْمٍ إِذَا لَمْ يَخْتَلِفِ الْمَطَالِعُ بَيْنَهُمَا وَ أَمَّا إِذَا اخْتَلَفَتْ لَا يَجِبُ الْقَضَاءُ۔“

”ایک شہروالوں نے رویت ہلال کے بعد 29 روزے رکھے اور دوسرے شہروالوں نے چاند دیکھنے ہی کی بنا پر 30 روزے رکھے تو اگر ان شہروں میں مطلع کا اختلاف نہ ہو تو 29 روزے رکھنے والوں کو ایک دن کی قضا کرنی ہوگی۔ اور اگر دونوں شہروں کا مطلع جدا گانہ ہو تو قضا کی ضرورت نہیں۔“

محدث علامہ زلیعی رحمہ اللہ نے کنز الدقائق کی شرح ”تبيين الحقائق“ میں اس پر تفصیل سے گفتگو فرمائی ہے۔ انھوں نے اختلاف مطالع کی بحث میں فقہاء احناف کا اختلاف نقل کرنے کے بعد خود جو فیصلہ کیا ہے، وہ یہ ہے:

”أَلَّا شَبَّهَ أَنْ يُعْتَبَرُ لِأَنَّ كُلَّ قَوْمٍ مُحَاطَبُونَ بِمَا عِنْدَهُمْ وَ أَنْفَصَالُ الْهِلَالِ عَنْ شُعَاعِ الشَّمْسِ يَخْتَلِفُ بِاخْتِلَافِ الْمَطَالِعِ كَمَا فِي دُخُولِ وَقْتِ الصَّلَاةِ وَ خُرُوجِهِ يَخْتَلِفُ بِاخْتِلَافِ الْأَفْطَارِ۔“

”زیادہ صحیح بات یہ ہے کہ اختلاف مطالع معتبر ہے، اس لیے کہ ہر جماعت اسی کی مخاطب ہوتی ہے جو اُس کو درپیش ہو اور

ہندوستان و پاکستان کے بیشتر حصوں اور بعض قریبی ملکوں، مثلاً: نیپال وغیرہ کا مطلع ایک ہے۔ علماء ہندوپاک کا عمل ہمیشہ اسی پر رہا ہے اور غالباً تجربہ سے بھی یہی ثابت ہے۔ ان ملکوں کے شہروں میں اس قدر بعد مسافت نہیں ہے کہ مہینے میں ایک دن کا فرق پڑتا ہو۔ اس بنیاد پر ان دونوں ملکوں میں جہاں بھی چاند دیکھا جائے، شرعی ثبوت کے بعد اس کا ماننا ان دونوں ملکوں کے تمام اہل شہر پر لازم ہوگا۔

⑥ مصر اور حجاز جیسے دور دراز ملکوں کا مطلع ہندوپاک کے مطلع سے علیحدہ ہے۔ یہاں کی رویت ان ملکوں کے لیے اور ان ملکوں کی رویت یہاں والوں کے لیے ہر حالت میں لازم اور قابل قبول نہیں ہے، اس لیے کہ اُن میں اور ہندوپاک میں اتنی دوری ہے کہ عموماً ایک دن کا فرق ان میں واقع ہو جاتا ہے اور بعض اوقات اس سے بھی زیادہ۔“

[جدید فقہی مسائل، جلد 1، ص: 89-94۔ تالیف: مولانا خالد سیف اللہ رحمانی (فاضل دیوبند) صدر مدرس دارالعلوم سبیل السلام، حیدرآباد دکن (بھارت)]



باب میں یہ اختلاف مطلع معتبر ہے یا نہیں؟ محققین احناف اور علماء امت کی تصریحات اور ان کے دلائل کی روشنی میں مجلس کی متفقہ رائے ہے کہ ”بلاد بعیدہ میں اس باب میں بھی اختلاف مطلع معتبر ہے۔“

③ بلاد بعیدہ سے مراد یہ ہے کہ ان میں باہم اس قدر دوری واقع ہو کہ عادتاً ان کی رویت میں ایک دن کا فرق ہوتا ہے۔ ایک شہر میں ایک دن پہلے چاند نظر آتا ہے اور دوسرے میں ایک دن کے بعد۔ ان بلاد بعیدہ میں اگر ایک کی رویت دوسرے کے لیے لازم کر دی جائے تو مہینہ کسی جگہ 28 دن کا رہ جائے گا اور کسی جگہ 30 دن کا قرار پائے گا۔ حضرت عبداللہ بن عباس رضی اللہ عنہما کی روایت سے اسی قول کی تائید ہوتی ہے۔

④ بلاد قریبہ وہ شہر ہیں جن کی رویت میں عادتاً ایک دن کا فرق نہیں پڑتا، ایک ماہ کی مسافت کی دوری جو تقریباً 500 یا 600 میل ہوتی ہے کو بلاد بعیدہ قرار دیتے ہیں اور اس سے کم کو بلاد قریبہ۔ مجلس اس سلسلہ میں ایک ایسے چارٹ کی ضرورت سمجھتی ہے جس سے معلوم ہو جائے کہ مطلع کتنی مسافت پر بدلتا ہے۔ اور کن کن ملکوں کا مطلع ایک ہے۔

علوم عربیہ کی عظیم دینی تعلیمی درس گاہ

دارالحدیث اوکاڑا کا داخلہ

دس شوال سے شروع ہے

شعبہ کتب: دینی علوم کے ساتھ مڈل پاس طلباء کے لیے میٹرک، ایف۔ اے کی تعلیم کا بندوبست۔ ماہر قابل ترین اساتذہ۔ گزشتہ سال طلباء نے نوے کلاس کا بورڈ کا امتحان پاس کیا۔ سال رواں میں نویں، دسویں کلاس میں تعلیم ہوگی اور وفاق المدارس کے جملہ امتحانات بھی ہوں دلائے جائیں گے۔ ان شاء اللہ

بہترین ماحول اعلیٰ تربیت۔ اخلاق و کردار کی تعمیر۔ اعلیٰ رہائش و خوراک۔ بخاری شریف پڑھنے والے طلباء کو نقد و وظیفہ و دیگر سہولیات بذمہ مدرسہ۔ شعبہ کتب میں بخاری شریف کلاس سمیت تمام درجوں میں داخلہ جاری ہے۔

شعبہ حفظ: پرائمری پاس بچوں کو قرآن حفص و سبعمہ عشرہ کے ماہر اساتذہ سے پاکیزہ ماحول میں قرآن مجید حفظ کرانے کے لیے جلد داخل کرائیں۔ منزل پختہ کرنے والے بھی داخلہ لیں۔ والد یا سرپرست کا ساتھ آنا لازمی ہے۔

الداعی: عبداللہ یوسف، ناظم دارالحدیث ساہیوال روڈ۔ اوکاڑا۔ 0312-4403173 -- 044-2521460

مکاتیب

مولانا عبدالوہاب خلجی (سابق ناظم اعلیٰ مرکزی جمعیت اہل حدیث، ہند)
بنام مولانا عبدالغفار حسن رحمہ اللہ

دہلی ۹۴-۱۲-۲۶

بقیۃ السلف استاد الاساتذہ گرامی قدر حضرت مولانا عبدالغفار حسن رحمانی صاحب
رکن اسلامی نظریاتی کونسل، پاکستان
السلام علیکم ورحمۃ اللہ وبرکاتہ.....

امید کہ مزاج گرامی بخیر ہوگا۔ اور آپ کے ابناء و احفاد بخیر و عافیت ہوں گے۔ شفقت نامہ ملا جس پر ۲۴ نومبر ۹۴ء کی ڈاکخانہ مہر لگی، جو میرے اور میرے اہل خانہ اور خاندان کے لیے باعث تسلی ہوا اور والد محترم کی وفات پر جو شدید صدمہ ہم نے سہا اس کے مندل کرنے میں سہارا بنا۔ آپ جیسے مخلص و شفیق اور مہربانوں کی دعائیں ہمارے صبر کا سہارا ہیں..... ان کی وفات میرے لیے غیر معمولی تھی اور اس کے بعد تمام بے فکریاں ختم ہو گئیں..... آپ جیسے بزرگوں کی دعائیں ان کے بارے میں کلمات خیر تسلی کا ذریعہ ہیں۔ امید کہ دعا کا سلسلہ جاری رہے گا۔

اللہم اغفر لہ وارحمہ واسکنہ فسیحات جناتک، آمین

میں نے اس سے قبل آں محترم کو کئی خطوط لکھے، جس کا جواب نہ پا کر مایوسی ہوئی۔ لیکن اس خط سے اندازہ ہوا کہ آپ کا پتا تبدیل ہو گیا اور آپ اسلام آباد منتقل ہو گئے۔ میں نومبر ۹۲ء میں آخری بار پاکستان آیا تھا اس وقت بھی در دولت پر فیصل آباد گیا تھا تو اس وقت اس بات کا علم ہوا تھا کہ آپ اسلام آباد میں ہیں لیکن مستقل رہائش کا علم نہ تھا۔

میں جماعتی کاموں میں مستقل طور پر مشغول ہوں۔ اور پوری ذمہ داری کے ساتھ اعزازی طور پر کام کر رہا ہوں۔ ہندوستان کے پولیس اور اخبارات میں بھی جماعتی خبریں نمایاں آنے لگی ہیں جو مسلک سلف کے تعارف کا اہم ذریعہ..... غیر مسلکی جماعتوں اور مسلم تنظیموں میں بھی مرکزی جمعیت اہل حدیث ہند کا وقار قائم ہوا ہے۔ اور اسے ایک خاص اہمیت حاصل ہے۔ ہم نے سیاست میں قدم نہیں رکھا بلکہ تعلیمی اور علمی بنیادوں پر کام کا آغاز کیا ہے۔ دعوت کو سر فہرست رکھا ہے..... اس سلسلہ میں آپ کے مفید مشوروں کی ضرورت ہے۔

اس سال کے وسط میں ہم نے ایک کل علمائے اہل حدیث کانفرنس منعقد کی تھی۔ جس میں تین سو سے زائد ملک بھر سے علماء نے شرکت کی۔ اس میں ایک ”رابطہ علمائے اہل حدیث“ علمی بنیادوں پر ”مرکزی جمعیت اہل حدیث ہند ایوارڈ“ کا اعلان بھی کیا۔ بعض اہم قراردادیں منسلک ہذا ہیں۔ فیصل آباد کے پتے پر مستقل آپ کے نام اعزازی طور پر جریدہ ترجمان بھیجا جاتا جا رہا ہے..... نہ معلوم آپ کو ملتا تھا کہ نہیں..... اب اسلام آباد کا پتا لکھا دیا ہے ملنے پر مطلع کریں۔ اس سے آپ کو جماعتی خبروں کا اندازہ ہوتا رہے گا۔

ہم نے شیخ الحدیث علامہ عبید اللہ رحمانی مبارکپوری پر جریدہ ترجمان کے خصوصی نمبر کے لیے ایک خصوصی مضمون کی درخواست کی شاید وہ خط آپ کو نہ مل سکے۔ یہ نمبر آئندہ رمضان المبارک کے بعد شائع ہوگا۔ میں امید کرتا ہوں کہ آپ ایک مفصل مضمون جلد ہی بھجوانے کی زحمت فرمائیں گے۔ اسی طرح الاعتصام میں جو مضمون شائع ہو رہا ہے وہ بھی بھجوادیں ہم اسے جریدہ ترجمان میں شائع کرنا چاہتے ہیں۔ اس کی بعض قسطیں ہمیں نہیں

میں ورنہ الاعتصام سے وہ مضمون مکمل ہو جاتا۔ بعض علماء نے ہمیں اس سلسلہ میں لکھا بھی۔ اسلام اور منصوبہ بندی پر آپ کا مضمون بھی جریدہ ترجمان میں شائع کیا جا رہا ہے۔

شیخ الحدیث علامہ عبید اللہ رحمانی مبارکپوری کے فتاویٰ جات اور محدث میں آپ کے مختلف اداروں کو کتابی شکل میں شائع کرنے کا فیصلہ کیا ہے..... شیخ الحدیث کے صاحب زادہ مولانا عبدالرحمن مبارکپوری کو بھی اس سلسلہ میں لکھا ہے کہ وہ اس کی اشاعت کی اجازت دے دیں اور تعاون بھی فرمائیں..... مرکزی جمعیت اہل حدیث ہند ایک مستقل آدمی اپنے خرچہ پر ان کی معاونت کے لیے رکھ سکتی ہے۔

ایک اہم کام جو شروع ہو رہا ہے وہ مولانا امین اثری مبارکپوری کے نام شیخ الحدیث مبارکپوری کے ۴۸ خطوط کے مجموعہ کی اشاعت ہے۔ جو مولانا محمد امین اثری نے ترتیب کے بعد ہمارے سپرد کر دیئے ہیں..... بہت اہم اور علمی خطوط ہیں علم کا خزانہ ہیں..... جو توقع ہے کہ ایک ماہ کے اندر چھپ کر منظر عام پر آجائیں گے۔ اس وقت کمپیوٹر پر کمپوزنگ ہو رہی ہے۔

اس مجموعہ خطوط میں اہمیت کے پیش نظر آپ کا ایک علمی اور وقیع خط بھی شامل ہے۔ طباعت کے بعد آپ کی خدمت میں ”مکاتیب رحمانی“ کا ایک نسخہ پیش کیا جائے گا۔

آپ کی بھی حضرت شیخ الحدیث مبارکپوری سے خط و کتابت ہوئی ہوگی۔ اور آپ کے پاس بھی ایک اچھا خاصا مجموعہ شیخ الحدیث کے خطوط کا ہوگا..... اگر آپ وہ ہمیں مرحمت فرمادیں تو ایک خدمت، بڑا احسان ہوگا۔ ہم اسے شائع کریں گے۔ اس سلسلہ میں آپ کے جواب کا منتظر رہوں گا۔ مرعہ کا کام تو فی الحال رکا ہے۔ امید ہے کہ مولانا عبدالرحمن اور ڈاکٹر عبدالعزیز ابناء شیخ الحدیث اس کی تکمیل کریں گے۔ ڈاکٹر عبدالعزیز اس وقت مبارکپور میں ہیں جو جامعہ ام القرئی مکہ سے دکتورہ کرنے کے بعد یہاں پر مقیم ہیں..... صحیح صورت حال معلومات کے بعد لکھوں گا..... مرعہ کے بارے میں آپ کا پیغام بھیج دوں گا۔ ان شاء اللہ

غایۃ المقصود پر کام ہو رہا تھا۔ بلکہ مکمل ہو گیا تھا اور ریاض سعودی عرب میں اس کی کمپیوٹر پر کمپوزنگ ہو گئی تھی..... میرے دوست مولانا عبدالحمید نشاطی نے اس کی اشاعت اور طباعت کا بیڑا اٹھایا تھا..... شاید یہ کتاب چھپ چکی ہے۔

بنارس میں سب خیریت ہے۔ اور جامعہ کا کام حسب مرام چل رہا ہے۔ میں جلد ہی یعنی پرسوں بنگال کے دورہ پر مالوہ..... اور کلکتہ جا رہا ہوں، واپسی پر بنارس رکوں گا..... مزید تفصیلات سے واقف کراؤں گا..... ۳۸ سے ۴۸ تک محدث دہلی کے شمارے شاید بنارس ہی میں مل سکیں..... معلومات کے بعد لکھوں گا۔ ان شاء اللہ التوعدہ کا شیخ الحدیث نمبر ابھی شائع نہیں ہو سکا۔ شائع ہوگا تو بھجوادوں گا۔ باذن اللہ۔ دارالحدیث رحمانیہ..... دہلی کی ہیئت وہی تھی لیکن چند سال قبل دارالحدیث ہال والے حصہ کو منہدم کر کے وہاں نئی عمارت بن گئی۔ جو دہلی وقف بورڈ نے بنوائی ہے۔ کیوں کہ ایک عرصہ ہو دارالحدیث کے ہال کی چھت بارش میں گر گئی تھی..... بقیہ عمارت ویسے ہی قائم ہے..... یہ اسکول دہلی وقف بورڈ کے زیر انتظام ہے۔ اور اس میں سرکاری نصاب کے مطابق ہائر سیکنڈری کی تعلیم جاری ہے..... اور اسکول کا نام ”شفیق میموریل ہائر سیکنڈری اسکول“ ہے۔ سالوں میں کبھی ادھر سے گزر ہوتا ہے تو آہ نکلتی ہے۔ اور چند آنسو بہا کر آگے نکل جاتے ہیں۔

مالیر کوئلہ میں بھی سب خیریت ہے تین ماہ کا عرصہ ہو گیا ادھر جا نہیں سکا۔ حکیم محمد بشیر اور حاجی عبدالرؤف صاحب سے ملاقات کے وقت آپ کا ذکر خیر آتا ہے۔ ملاقات پر خیریت کا خط لکھنے کی تاکید کروں گا۔

مالیر کوئلہ میں تقسیم کے بعد دو سال قبل ”معدہ الامام ابو الوفاء ثناء اللہ امرتسری“ کے نام سے ایک ادارہ قائم کیا ہے۔ جو والد محترم کی تمنا تھی..... ایک قطعہ اراضی بھی خرید لیا گیا ہے۔ فی الحال کرایہ کے مکان میں ہے۔

مولانا عبید اللہ رحمانی ٹوکی کی بڑی صاحبزادی مستقل کنیڈا میں رہتی ہیں۔ شوہر سعودی تعلیمی مشن میں کام کرتے تھے اچھے نیک آدمی ہیں۔ اب

صاحب فراش ہیں۔

بڑا لڑکا چارٹرڈ اکاؤنٹنٹ (C.A) ہے۔ اچھا نیک لڑکا ہے۔ جماعت تبلیغی کا اثر ہے اور عموماً چلوں میں رہتا ہے۔ اسی سال مولانا محمد یوسف سابق امیر جماعت اسلامی کی نواسی سے عقد نکاح ہوا۔ جس کا نام خالد ہے۔

دوسرا لڑکا سعود ہے کوئی ملازمت کر رہا ہے۔ کسی کتابیہ سے شادی کر لی ہے والدین سے رابطہ کم ہے..... چھوٹا لڑکا آصف ہے جو ابھی زیر تعلیم اور ماں کی تربیت میں ہے۔ ایک بچی رعنا ہے جس کی نیکی اور دینداری کی وجہ سے طلاق ہو گئی۔ ملازمت کرتی ہے اس کے لیے دعا فرمائیں..... ان کی بڑی لڑکی نفیسہ ایک موحده خاتون ہیں۔

دوسری لڑکی نسیم شاکر ہیں۔ جو الجمعہ کے سابق ایڈیٹر مولانا محمد عفان فارقلیط کے برادر جناب محمد سلیمان صابر جو خود بھی ایک اچھے صحافی ہیں کی بہو ہیں۔ ان کے شوہر دہلی کے بجلی محکمہ ڈیو میں بڑے انجینئر ہیں، بہت صلاحیتوں کے مالک ہیں محمد صلاح الدین شاکر نام ہے..... خود آپ نسیم شاکر بھی ایک باصلاحیت سلیقہ شعار محنتی سنجیدہ خوش طبع خاتون ہیں۔ ایک سرکاری لڑکیوں کے اسکول میں سینئر معلمہ ہیں..... ان کی اولاد میں تین بچیاں ہیں..... دو بڑی بچیاں سلیقہ مند اور نیک ہیں دونوں کالج میں پڑھتی ہیں..... ان کے لیے اولاد دینے کے لیے دعا کی درخواست ہے۔ تیسری بچی شمع بصیر ہیں۔ جن کی شادی پہلی بھیت میں ایک بدعتی گھرانے میں ہوئی ہے۔ خسر ایک بڑے شاعر اور ادیب وکیل ہیں..... شوہر عبدالصیر نسیمی وکالت کر رہے ہیں۔

یہ ایک خاموش مبلغہ ہیں۔ پورے ضلع میں یہ دوسری ایک اہل حدیث فرد تھیں ایک مولانا عبدالودود رحمانی ہیں..... اور دوسری یہ خود سسرال میں کافر ہونے کا فتویٰ لگا کر مگر پوری جرأت و موحدانہ ہمت سے کام لیا..... سسر اور شوہر کو ہمنوا بنایا خاندان میں بہت سارے لوگوں کو موحد بنایا اور اعتدال پیدا کیا..... مزید اثرات کے لیے ایک اسکول قائم کیا جس کے پورے معاشرے پر اچھے اثرات قائم ہو رہے ہیں۔

ان کی دو بچیاں چھوٹی ہیں اور زیر تعلیم ہیں۔ بڑا لڑکا واثق بصیر طب پڑھ رہا ہے پختہ موحد اور اہل حدیث ہے۔ بریلوی حضرات سے مسائل پر جرح کرتا ہے۔

چوتھی بچی نرگس سلطانہ ہے..... یہ خاتون خانہ ہے اچھی تعلیم یافتہ اور حافظہ قرآن ہیں۔ رمضان میں میری اہلیہ کی طرح قرآنی سناتی ہیں..... ان کی بھی ایک بچی ہے۔ ان کے شوہر حافظ ارشد علی کڑھائی کے علاوہ کپڑے کی تجارت کرتے ہیں۔ بہت سنجیدہ صاحب فہم اور معاملات پر گہری نظر رکھنے والے، دینی کاموں میں حصہ لیتے ہیں۔

ایک لے پالک بچی کراچی میں ہے۔ جس کی تین سال قبل شادی ہوئی ہے جس کے دولڑکے ہیں اور رشتہ دار موحد گھرانے میں ہے ان کے خسر محمد اسماعیل صاحب حاجی محمد ابراہیم ٹوکی کے لڑکے ہیں۔

آپ نے جس پیرانہ سالی کے اندر ایک تفصیلی خط لکھا اور میری حوصلہ افزائی فرمائی۔ میرا بھی فرض تھا کہ میں تفصیل کے ساتھ جواب لکھوں۔ اگرچہ وہ طویل ہو گیا۔ لیکن آپ کے خط کا مکمل جواب ہے۔ میں اس کے جواب گرامی کا منتظر ہوں گا.....

آپ کی بہو میمونہ ثروت بچے عائشہ، اسماء، محمد، عالیہ، عقیقہ اور عبید اللہ سلام کے ساتھ دعاؤں کی درخواست کرتے ہیں۔ اس وقت دیوبند کے عثمانی خاندان کے چشم و چراغ ایک معروف ادیب اور جامعہ ملیہ اسلامیہ کے لیکچرار ڈاکٹر شمس الحق عثمانی مرکزی جمعیت اہل حدیث ہند کے نائب امیر ہیں۔ غائبانہ عقیدت کے ساتھ سلام خلوص عرض کرتے ہیں اور دعا کے متمنی ہیں۔

والسلام علیکم ورحمة اللہ وبرکاتہ

طالب دعا عبدالوہاب خلجی

لِتَوَدُّو التَّحْقِيقَ جَمِلاً
دَارُ الْمُحَصَّنِينَ بِقَرْنِ جَم

دَارُ خَلِيقِ قَابِو مَہ

اُمیدوار الشہادۃ العالمیہ یا اس کے مساوی اعلیٰیت کا حامل ہو

الداعی الی الخیر علامہ مصطفیٰ ظہیر الدین لوہی

0300 5482125



ziaehadith1@yahoo.com

دارالسلام کی تحقیق کا آئینہ دار

ایک مکمل فیملی میگزین
آپ کے لیے، گھر کے ہر فرد کے لیے
ہر مسجد اور لائبریری کے لیے

پنجاب پبلک لائبریریز اور کالجوں کے لیے گورنمنٹ سے منظور شدہ

قرآن و سنت کی روشنی میں دینی معلومات سے آگاہی
کے لیے

تازہ ترین ملکی و عالمی صورت حال میں رہنمائی کے لیے
زندگی کے گونا گوں مسائل کے حل اور پریشانیوں سے
نجات کے لیے

گھر کا ماحول اسلامی سانچے میں ڈھالنے کے لیے
بچوں، بچیوں کی صحیح دینی و اخلاقی تربیت کے لیے

تعاون کریں اس دعوتی فکری اور تربیتی میدان میں
مستقل ممبر بن کر، دوسروں کو ترغیب دلا کر

ماہنامہ ضیائے شمس

دارالسلام، 36- لوئر مال، لاہور (پاکستان)

+92 42-37232400 0300-7071823 0300-4434684 0300-4470876

www.ziaehadith.com

علمی • ادبی • تحقیقی • اصلاحی مجلہ

ماہنامہ
ضیائے شمس

چیف ایڈیٹر _____
عبدالملک مجاہد

دینی صحافت میں ایک منفرد نام

تجلیات قرآن • انوار حدیث • اسلامی عقائد
صحیح دینی معلومات • اسلامی تہذیب و ثقافت
تاریخ اسلام • سائنسی مضامین • حالات حاضرہ
گوشہ خواتین • طب و صحت • بزم اطفال
سماجی معاشی مسائل • آپ کے مسائل کا شرعی حل
بچوں، بڑوں کے لیے انعامی
اور دیگر دلچسپ سلسلے



یکم تا 07 اکتوبر 2010ء..... (1363)..... 21 شوال المکرم 1431ھ